

காவியப்
பாலை



கவியரசு
முடியரசன்

காவியம் பாவை

'கவியரசு'
முடியரசன்



வள்ளுவர் பதிப்பகம்,
வடக்கு முதல் வீதி,
புதுக்கோட்டை.

KAAVIYAP PAAVAI

SUBBARAYALU-MUDIYARASAN

(Born: 7—10—1920)

GANDHIPURAM - KARAIKUDI - TAMIL NADU.

Copy Right: **KALACHELVI MUDIYARASAN**

First Edition: SEP-1955
Second Edition: May-1961

VALLUVAR PATHIPPAHAM SERIES-11

Third Edition August, 1976

Fourth Edition April, 1980

Price Rs. **5—50**

Published by:

VALLUVAR PATHIPPAHAM

North Main Street T. S. No. 856 & 857,

Pudukkottai - Tamil Nadu.

PIN- 622 001.

Madras Ripon Press, Pudukkottai- PHONE: 211

படைப்பு

—
தமிழிசைக் காவலர்
அண்ணாமலை அரசருக்கு

சொந்த மொழியிசையைச் சூழ்ந்த பனியகல
வந்த பரிதியென வந்தமையாற் — சிந்தித்துப்
பண்ணால் அமைநூல் படைத்து மகிழ்கின்றேன்
அண்ணா மலைமன் அடிக்கு.

— முடியரசன்

என்னுரை

(நான்காம் பதிப்பின் முன்னுரை)

இயல், இசை, கூத்து என மூன்று திறங்கண்டது தமிழ். நிலத்தை ஐவகையாக்கி, அவற்றிற்குப் பண்களும் வகுத்தது தமிழ். பண் என்றும் திறமென்றும் பகுத்தது தமிழ். இசைக் கருவிகள் எத்தனையோ கண்டது. தமிழ் ஆயினும் தமிழிலே இசையிலலை என்று எதிர்ப்புக் குரல் எழுப்பினர்.

கேட்பவர்களுடைய பாரதியன், அடையாளம் கண்டவர் முத்துத்தாண்டவர், வள்ளலார், வேதநாயகர் போன்றோர் இசைப் பாடல்களை இயற்றித் தந்தனர். எனினும் தமிழிலே இசைப்பாடல்கள் இல்லையே என்று துணிந்து கூறினர்.

அயன்மொழிப் பாடல்களே அரங்குகளில் ஆர்ப்பரித்தன. அதனைக் கேட்ட பாரதியும் பாரதிதாசனும் மனம் வெம்பி இடித்துரைத்தனர். எவர் செவியிற் பட்டது? எவர் நெஞ்சைத் தொட்டது?

பாடப்படும் பாடல்களில் பத்துக்கு ஆறேனும் தமிழிற் பாடுங்கள் என்று கெஞ்சினோம். எவர் செவியிலும் ஏழுது போயிற்று. இசையில் "பாஷைத்துவேஷம்" என்று திசை திருப்பினர். அந்தோ! தமிழர் என்ற பெயர்தான் இவர்களுக்கு இன்னும் இருக்கிறது.

இந்நிலை மாறவேண்டும் என்ற ஆர்வத்தில் எழுந்தனவே இப்பாடல்கள். மொழி, நாடு, காதல், அறம் முதலியவற்றை மையமாகக் கொண்டவை இவை. இசைத் தமிழுக்கு இந்நூல் ஒரு படியாக அமைக. தமிழிசைக்கு தீர்தீர்ப்பு ஒரு வளர்ச்சிப் படியாக அமையும் என எண்ணுகின்றேன்.

காரைக்குடி

அன்பன்

13-3-80

முடியரசன்

பதிப்புரை

—

என்றுமுள தென்தமிழில், இயம்பும் இசை
நூலாகச் சீரிய கூரிய தீஞ்சொல் சிறந்து
தீவிய மிழற்றும் 'காவியப்பாவையை' நான்காம்
பதிப்பாக உலாவரச் செய்கின்றோம்.

இப்பாவை அழகில் தேவமனோகரி; அறிவில்
சரசுவதி. இவள் இசைத் திருவோலக்கத்தில்
மோகனப் புன்னகையொடு அம்சத் தொனிக்
குரலால் தர்பார் நடத்துவாள். இவள் குரலுக்கு
யாமும் குழலும் முழவும் இசையும், இந்த
ஏமவதி என்றென்றும் கல்யாணி. இவள்
இசைக்கு யாவரும் வசந்தான்.

இசையரசி யாகிய இப்பாவை வழங்கும்
இசைத்தேனைப் பருக முன்வரும் உங்களுக்கும்
இவ்வரசிக்கு உரியவரான கவியரசர்க்கும் நன்றி
கூறி, உவகையொடு இப்பாவையை உலாவர
விடுகின்றோம். வணக்கம்.

புதுக்கோட்டை
21-4-80

பு. அ. சுப்பிரமணியன்
பதிப்பக உரிமையாளர்.



பாவையின் பாடல்

	பக்கம்
1 கானியப் பாவை	9
2 அமிழ்தம் கசக்குமோ?	10
3 உயிர் வெல்லமோ?	11
4 தமிழில் பாடு!	12
5 தயக்கம் ஏன்?	13
6 வாய் நோகுமோ?	15
7 உலகில் ஒரு நூல்	16
8 உயிர்த் தமிழே!	17
9 சங்க இலக்கியம்	19
10 விந்தையடா விந்தை	21
11 மறந்தறியேன்	24
12 வெறி வேண்டும்	25
13 தமிழ் - என் தெய்வம்	27
14 தமிழ் - என் தாய்	29
15 தமிழ் - என் தந்தை	32
16 தமிழ் - என் காதலி	34
17 தமிழ் - என் மனைவி	37
18 தமிழ் - என் மகன்	40
19 எங்கள் நாடு	42
20 மறவர் நாடு	44
21 தமிழகம் தாழ்ந்ததேனி?	45
22 தமிழர் வாழ்வு!	46
23 தமிழன் ஏக்கம்	47
24 முன்னையர் வாழ்வு	49
25 தாயகம் காப்போம்	51
26 வாழ்க தாயகம்	52

27	நாட்டுப்பண்	53
28	நாட்டு வாழ்த்து	54
29	இனிப் பொறுக்கமுடியாது	56
30	நாணம் ஏனோ?	57
31	முத்தம் தந்தான்	58
32	இன்னும் வரக்காணேன்!	59
33	எந்தவிதம் மறந்தார்?	60
34	ஏனிந்த வம்பு?	61
35	வருவாரோ? வாராரோ?	62
36	ஆவி கலந்த அழகி	63
37	நடந்தது என்ன?	64
38	ஆடினாள்	66
39	ஆடவாராய்!	68
40	விளையும் பயிர்	69
41	கூடித் திரிவோம்	71
42	வீணை மீட்டுவோம்	73
43	ஆற்றங்கரைக் காதலி	75
44	ஆடுவோம் பாடுவோம்	77
45	பேசும் தெய்வம்	79
46	செற்றம் தவிர்ந்தேன்	81
47	வெண்ணிலவே கண்வளராய்!	83
48	பிள்ளைக் குறும்பு	85
49	நிலையாய் இரு!	87
50	புண்படுமா?	88
51	படமும் பாடமும்	90
52	பாரதியின் குரல்	91
53	ஏழையைக் கண்டிலேன்!	93
54	விடுதலை வேண்டும்	95
55	என்ன உலகமடா?	97
56	சொல்லும் செயலும்	99
57	இன்பத்தின் நிழல்	100

58	இரண்டும் உண்டு	102
59	ஏழை ஏது?	103
60	அன்பாய் இரு!	104
61	வள்ளலார் வழி	105
62	நாடகம் ஆடுகிருள்	106
63	தேடிய எழில்	107
64	பாப்பா பாட்டு	109
65	ஆடுமயிலே!	110
66	காலேக் கதிரவன்	112
67	மாலை நேரம்	113
68	மாமியும் மருமகளும்	114
69	அத்தர் விற்போன்	116
70	வறுமைப் பிணி	117
71	விளம்பர உலகம்	118
72	பல்கலைக் கழகம்	120
73	என்ன செய்துவிட்டாய்?	121
74	உள்ளமும் உதும்	123
75	மீண்டும் வருமோ?	125



காவியப் பாலை

எடுப்பு

எங்கள் தமிழ் மொழியே! - உயிரே!

—எங்கள்

தொடுப்பு

இங்குணை நாங்கள் இகழ்ந்தத னாலே
இழிநிலை அடைந்தோம் உரிமையும் இழந்தோம்

—எங்கள்

முடிப்பு

பூமியில் மானிடர் தோன்றிய நாளே
பூத்தனை தாமரைப் பூவினைப் போலே
பாமிகும் காவியப் பாவையே தாயே!
பணிந்தோம் கடைக்கண் பார்த்தருள் வாயே

—எங்கள்

இயலிசை கூத்தென இலங்கிடு வாயே
எமதுயிர் உணர்வுகள் யாவையும் நீயே
மயலெமை நீங்கிட மதியருள் வாயே
மைந்தரைக் காத்தருள் செந்தமிழ்த் தாயே

—எங்கள்



அமிழ்தம் கசக்குமோ?

எடுப்பு

தமிழ் வாழ்க என்று சொன்னால்
குடிமுழ்கிப் போகுமோ? இங்குத்

—தமிழ்

தொடுப்பு

அமிழ்தம் கசக்குமோ? தென்றல் கொதிக்குமோ?
அலறுகிறீர்! கதறுகிறீர்! உமக்கிது அடுக்குமோ?

—தமிழ்

முடிப்பு

ஆயிரம் ஆயிரம் ஆண்டுகள் உண்டீர்!
ஆயினும் அந்தோ நன்றியைக் கொன்றீர்!
தாயினும் மேலாம் தமிழ்மொழி வாழ்ந்தால்
தாக்குமோ? உம்மைச் சாய்க்குமோ? எங்கள்

—தமிழ்

துறைதொறும் துறைதொறும் வளர்வழி சொன்னால்
துடிக்கிறீர்! கண்ணீர் வடிக்கிறீர்! மேலும்
மறைவாகச் சூழ்ச்சிகள் செய்கிறீர் இந்நாள்
மாதமிழுக் காக்கங்கள் தேடுவதும் எந்நாள்?

—தமிழ்



உயிர் வெல்லமோ?

எடுப்பு

மொழிவளம் பெற முயல்வாய் - தமிழ்
முதலிடம் பெறின் நீ உயர்வாய் உயர்வாய்

—மொழி

தொடுப்பு

விழியினும் மேலென விரும்பிட வேண்டும்
வெறுத்திடும் செயலினை ஒழித்திடல் வேண்டும்

—மொழி

முடிப்பு

இயல்இசை கூத்தெலாம் இலங்கிடக் கூடுவாய்
எதிர்ப்பொன்று கண்டால் எழுந்ததைச் சாடுவாய்
முயல்வந் தெதிர்த்தால் முரண்புலி அஞ்சுமோ?
முத்தமிழ்ப் பகைவரைச் சரண்புக நெஞ்சமோ?

—மொழி

கயல்புலி வில்லால் காத்தனர் வேந்தர்
கண்டவர் நுழைவால் கவிழ்ந்தனர் மாந்தர்
அயலவர் ஆட்சி விளைத்திடும் கேட்டை
அகற்றிட இங்கே அமைத்திடு பாட்டை

—மொழி

மானம் உனக் கிலையோ? மனம்வைத்தால் பகைமலையோ?
மறவர்குலம் இலையோ? மனம் என்ன சிலையோ?
ஈனம் நமக் கல்லவோ? இழித்துலகம் சொல்லவோ?
இந்த உயிர் வெல்லமோ? வீரமர பல்லமோ?

—மொழி



தமிழில் பாடு !

எடுப்பு

பாடுவ தென்றால் தமிழினில் பாடு
பாவையே உளமகிழ் வோடு!

—பாடு

தொடுப்பு

வாடிடும் என் மன வேதனை தீர்ந்திட
வாழ்வு மலர்ந்திட அன்பு நிறைந்திடப்

—பாடு

முடிப்பு

வையம் பெற்றது தமிழ்மொழியாம் - அதன்
வழி வழி வந்தன பிறமொழியாம்
ஐயம் இல்லை உண்மையிதாம் - கண்ணே
அருமைத் தமிழே நமதுயிராம்

—பாடு

இடுக்கண் வருங்கால் சிரித்திடுவாய் - மன
இழுக்கெனும் மாசுகள் துடைத்திடுவாய்
வடுக்கள் நீங்கிட வாழ்ந்திடலாம் - என
வள்ளுவன் சொன்னதைப் பாடிடுவாய்

—பாடு

நன்மைகள் செய்ய முயன்றிடுவாய் - இன்றேல்
நலிவுகள் செய்திட முனையாதே
என்னும் மேலோர் அறவுரையை - நல்ல
எழிலொடு காதலை வீரமதைப்

—பாடு



தயக்கம் ஏன்?

எடுப்பு

ஆண்டவன் வெறுத்தாரோ? - தமிழை
அன்பர்கள் தாம் மறுத்தாரோ?

— ஆண்டவன்

தொடுப்பு

வேண்டிய எண்ணங்கள் விளம்பிடத் தாய்மொழி
விடுத்தொரு பிறமொழி விழைவது முறையோ?

— ஆண்டவன்

முடிப்பு

நெஞ்சை உருக்கும் திருவா சகநூல்
நினைக்க இனிக்கும் தேவா ரங்கள்
அஞ்சலி செய்திட உதவா என்றால்
அந்தநல் ஆத்திகம் வேண்டாம் இங்கே

— ஆண்டவன்

இந்தநன் னாட்டார் எடுத்தது கோவில்
இருப்பதும் அருச்சகர் தமிழகக் காவில்
வந்திடும் மொழிக்கோ வளர்ந்திடும் வாழ்வு
வாழ்ந்தநம் மொழிக்கோ வந்தது தாழ்வு

— ஆண்டவன்

தமிழைக் கோவிலுள் தடுத்திடும் பகையைத்
தவிடெனப் பொடியெனச் செய்திடல் வேண்டும்
தமிழன் என்றொரு இனமுண் டாயின்
தயங்குவ தேனோ? எழுவீர்! எழுவீர்!

—ஆண்டவன்

நாமிடும் சோற்றினை ஒருநாள் உண்ட
நாயும் நன்றியை மறவா தன்றோ?
பூமியில் தோன்றிய நாள்முதல் உண்டோர்
புன்மைகள் செய்திட முனைவதும் நன்றோ?

—ஆண்டவன்



வாய் நோகுமோ ?

எடுப்பு

வணக்கம் என்று சொன்னால் வாய் நோகுமோ? ஐயா
வந்தவர்க்குத்தான் அது தாழ்வாகுமோ?

— வணக்கம்

தொடுப்பு

கணக்கின்றி வந்தவந்த மொழிக்கெல்லாம் பணிகின்றேம்
கனிவான மொழியான தமிழாலே துணிவாக

— வணக்கம்

முடிப்பு

பிறமாந்தர் அவர்மொழியே பேசுகின்றார்
பிழையாக இங்கேதான் ஏசுகின்றார்
மறவேந்தர் காத்தமொழி பேசுதற்கு
மனமின்றி அறிவின்றிக் கூசுகின்றார்

— வணக்கம்

எங்கெங்கும் காணாத காட்சி ஐயா
இன்னுரிதை வளரவிடின் வீழ்ச்சி ஐயா
அங்கங்குத் தாய்மொழியின் ஆட்சி ஐயா
ஆண்டாண்டு ஆண்டமொழி தாழ்ச்சி ஐயா

— வணக்கம்



உலகில் ஒரு நூல் !

—
எடுப்பு

ஒருநூல் அது பெருநூல்
உள்ளம் உயர்த்திடும் குறள்நூல்

—ஒருநூல்

தொடுப்பு

வருநூல் அனைத்தும் வாரிவாரிக் கொள்ளும்
திருநூல் பண்பினைத் தருநூல் உலகில்

—ஒருநூல்

முடிப்பு

அகழ்தொறும் அகழ்தொறும் வெளிப்படும் புனல்போல்
பயில்தொறும் பயில்தொறும் அகப்படும் புதுப்பொருள்
புகழ்சொல ஆயிரம் நாவுகள் வேண்டும்
புவியோர் உணர்ந்து போற்றிடல் வேண்டும்

—ஒருநூல்

அறிதொறும் அறிதொறும் மனவளம் மிகுந்திடும்
அகப்பொருள் புறப்பொருள் அனைத்தும் நிறைந்திடும்
அறநெறி வாழ்வினில் திளைத்திடப் புணையாம்
அன்பும் அறிவும் வளர்ந்திடத் துணையாம்

—ஒருநூல்



உயிர்த் தமிழே!

முன்னைப் பழம் பொருளே—வேந்தர்
மூவர் உயிர்த் தமிழே!
கன்னற் சுவை யமுதே—என்றன்
கண்ணின் மணி விளக்கே!
என்னைப் பழிப்பவனை—நான்
ஏதும் நினைப்பதில்லை
உன்னைப் பழிப்பவனைப்—பகையா
உள்ளம் நினைக்கு தம்மா!

தீங்குனைச் சாரு தென்றால்—என்றன்
சிந்தை கொதிக்கு தம்மா!
பாங்குனை மேவு தென்றால்—நெஞ்சம்
பாய்ந்து மகிழு தம்மா!
ஆங்கிலம் கற்றவரும்—வந்த
அயல்மொழி கற்றவரும்
ஈங்குப் புறக்கணித்தார்—அறிவை
என்று பெறுவாரோ?

தாயைப் பழித்துரைத்தால்--நெஞ்சம்
தாங்கிட ஒப்பவில்லை
நாயவன் என்றுமிழ—உணர்வு
நாடிப் பெருகுதம்மா!
காயைக் கவர்ந்திடுவார்—நல்ல
கனிச்சுவை தானுணரார்
மாயச் சமையுடலை—ஓம்பிட
மானம் விலைபகர்வார்

தோள்வலி மிக்கமையால்—எம்மைத்
தூற்றினர் வட வேந்தர்
வாள்வலி யாலவரை—வீழ்த்தி
வாழ்ந்ததும் இந்த இனம்
மாள்வது கண்டபினும்—பேதை
மாந்தரும் துஞ்சுகின்றார்!
ஆள்வதும் எம்மொழியோ?—இங்கே
ஆண்மையும் செத்ததுவோ?



சங்க இலக்கியம்

எடுப்பு

சாற்றி வளர்ந்திடுவாய் - நம்
சங்க இலக்கியப் பெருமையெலா மிங்குச்

—சாற்றி

தொடுப்பு

போற்றி வளர்த்திடும் பொறுப்பினை ஏற்று
மாற்றலர் தூற்றிடும் கூற்றினை மாற்று

—சாற்றி

முடிப்பு

காதலும் வீரமும் கண்ணெனக் கூறும்
கற்பவர் நெஞ்சினில் பெருமிதம் சேரும்
தீதெனும் அடிமைச் சிறுமைகள் மாறும்
தெளிவுடன் அறிவும் சிந்தனை கூறும்

—சாற்றி

சாதி சமயச் சமுக்குகள் இல்லை
சகலரும் உறவினர் என்பதோர் சொல்லை
ஓதிய அறநூல் சங்கத்துச் செல்வம்
உயிரெனக் காப்பதால் பகையைநாம் வெல்வம்

—சாற்றி

கனிதரு வரழைத் தோட்டம தென்பார்
கம்பரும் பிறரும் அதன்வழி என்பார்
நனிமிகு மகிழ்ச்சி மனமதில் ஆடும்
நலிவுகள் தளர்வுகள் நம்மைவிட் டோடும்

—சாற்றி

அகம்புறம் கலியுடன் நற்றிணை சேரர்
அடல்பகர் பத்தொடு ஐங்குறு நூறு
தகும்பரி பாடல் குறுந்தொகை எட்டு
தண்டமிழ்க் காப்பியம் இவைஎலாம் தொட்டுச்

—சாற்றி



விந்தையடா விந்தை

4

மாநிலந் தன்னில் நடத்தி வரும் - விந்தை
மானிடர் செய்கையைச் சாற்றுகின்றேன்
ஏனிவர் இவ்வணம் ஆற்றுகின்றார் - என
எண்ணித் துணிந்துசொல் ஓர் முடிவு

செத்த பிணத்தைப் புதைத்து வைத்த - குழி
சென்றங்கு மீண்டுங் கிளறுகின்றார்
பித்தரைப் போலப் பிதற்றுகின்றார் - இனிப்
பேசாப் பிணத்தின் முன் பேசுகின்றார்

தோண்டி எடுத்திடும் மேனிதனில் - படி
தூசி துடைத்துடன் பூமுடித்து
வேண்டிய பூசை செலுத்துகின்றார் - இந்த
விந்தையை யாதென் றுரைத்திடுவேன்

சூட்டு புகழுரை எத்தனை தான் - அட!
சொல்லுக் கடங்காமல் மிக்கதடா!
ஏட்டில் எழுதிய போற்றிகளும் - ஒரு
எண்ணிக்கை காட்டத் தொலையுமதோ?

ஆயிரம் ஆயிரம் கொட்டுகின்றார் - அணி
ஆடை பல செய்து பூட்டுகின்றார்
கோயிலைப் போற்பல மாளிகைகள் - கட்டிக்
கொள்ளையாம் மானியம் கூட்டுகின்றார்

விந்தையடா இது விந்தையடா - என
வேறொரு திக்கில் விரைந்து சென்றேன்
சிந்தனை அற்றவர் அங்கிருந்து - புரி
செய்கையைக் கண்டுளம் நொந்ததடா

கண்ணொளி மங்கிய காட்சியினான் - பிறை
கண்டது போலொரு கூனுடையான்
எண்ணிய எண்ணம் விளப்புதற்கே - ஒரு
ஏதுவிலான் திக்கு வாயுடையான்

நின்று நடந்திடக் கால்களிலான் - அவன்
நிற்பது வோ ஒரு கோலின்துணை
ஒன்றிய கோலினைப் பற்றுதற்கோ - கையில்
உற்றவிரல்களும் முற்றுமிலான்

இத்துணைப் பண்புகள் கொண்டவனை - நலம்
ஏற்றிட ஊசிகள் போடுகின்றார்
சித்த மருத்துவம் செய்யினுமே - அவன்
சீரிய வாழ்வினைக் காண்பதுண்டோ

ஆணிப்பொன் னுடையும் போர்த்துகின்றார் - நல்ல
ஆட்சிப் பொறுப்பையும் நல்குகின்றார்
காணிக்கை எத்தனை கொட்டுகின்றார் - இந்தக்
காட்சியைக் காணக் கண் கூசிநின்றேன்

உள்ளம் உருக்கிடும் ஓர்குரல்தான் - செவி
 உற்றதும் சட்டென நான் திரும்பக்
 கள்ளமில் லாஒரு ஏழைமகன் - பசி
 காட்டும் முகத்துடன் நின்றிருந்தான்

கட்டுதற் கோர்துணி அற்றவனும் - கையில்
 காசு பணங்களும் அற்றவனும்
 திட்டி விசுட்டினார் அன்னவனை - அவன்
 தேம்பிக் கிடப்பதைக் கண்டு நின்றேன்

தங்க உடல்நலம் கொண்டவன்தான் - அவன்
 தங்க இடமின்றிச் சுற்றுகின்றான்
 எங்கும் புறக்கணிப் பானதடா - சிங்க
 ஏறு வளங்குன்றிப் போனதடா!

ஆவி உடல்வளம் அத்தனையும் - பெறும்
 ஆண்மகன் இப்படித் தேய்ந்திடவே
 பாவி மடம்படு மானிடர்கள் - நஞ்சு
 பாய்ச்சுதல் கண்டுளம் வெந்ததடா!

செத்த மொழிக்கிங்கு சீர்வரிசை - ஒரு
 செய்மை பெருமொழிக் கேற்றமிங்கே
 பெற்ற மொழிக்கொரு காவலில்லை - என்ற
 பெற்றியை நெஞ்சம் நினைந்ததடா!



மறந்தறியேன்

எடுப்பு

தாயே உணைநான் மறந்தறியேன் - நின்
தாளலால் வேறெதும் நினைந்தறியேன் - தமிழ்த்

—தாயே

தொடுப்பு

நீயே துணையென்று நெஞ்சினில் கொண்டு
நினைந்திடும் மனைதனை மறந்ததும் உண்டு

—தாயே

முடிப்பு

உன்முகம் மலர்ந்தால் என்முகம் மலர
உளமகிழ்ந் திருந்தேன் உலகினை மறந்தேன்
என்முகஞ் சுருங்கிட நன்மனம் வருந்திட
ஏனெனை விடுத்தாய் இடர்தனைக் கொடுத்தாய்

—தாயே

நொந்தே நின்மகன் நுடங்கிடல் நன்றே?
நோய்தனை நீக்கிடல் தாய்க்கடன் அன்றே?
நந்தா விளக்கே நானென்ன செய்தேன்?
நாளெலாம் இருள்தனில் நலிந்திடச் செய்தாய்

—தாயே



வெறி வேண்டும்

காதல் வெறி வேண்டும் - தமிழ்ச்செல்வி
காதல் வெறி வேண்டும் - என்றன்
பேதை மனத் திடையே - உன்றன்எழில்
பேரொளி வீசிடவே - அந்தக்
காதல் ஒளிப் பிழம்பால் - இன்பநிலை
கண்டு களித்திடுவேன் - இன்பப்
போதை வெறி யினிலே - வான் வெளி
புக்குப் பறந் திடுவேன்

செல்வத் திரு மகளே! - உன்னை நான்
சேர நினைக் கையிலே - வஞ்சம்
புல்லும் மனத் தவர்தாம் - கூடியொரு
புன்மை தரு வாரேல் - என்றன்
மல்லல் திரு நெடுந்தோள் - பகையை
மாற்றிப் புறங்காண - உன்றன்
முல்லை நகை காட்டிப் - போர்வெறி
முட்டித் தர வேண்டும்

போரில் உரம் காட்டி - உன்னை நான்
போற்றி மலர் சூட்டி - என்றும்
வாரி நலம் பருகி - நல்லின்ப
வாழ்வு பெற வேண்டும் - அந்த
வாரி யிடை மூழ்கிக் - கண்ட நலம்
வாழ்த்திப் புகழ்ந் துரைத்து - நின்னைப்
பாரில் உயர்த் துதற்கே - என்நெஞ்சில்
பாட்டு வெறி வேண்டும்.



தமிழ் - என் தெய்வம்

—

கோவில் எனது நெஞ்சம் - தனிலே

கூடி யருள் புரிவாய்

காவியப் பா மாலை - அணிந்தே

காத்திட வேண்டு மம்மா

நாவின் மிசை யிருப்பாய் - எனக்கு

நல்ல மனந் தருவாய்

பாவினில் சொல் லிலெல்லாம் - சத்தி

பாய்ந்து வர வேண்டும்

உன்றன் திருப் பெயரைச் - சொல்லி

ஊரினை ஏய்த் திடுவோர்

நன்றென வா முகின்றார் - நின்றன்

நன்மையை நா டுகிலார்

துன்றிய பண் பினரும் - உன்பால்

தூயநல் லன் பினரும்

நின்று வருந் திடவே - செய்தல்

நீதியின் பாற் படுமோ?

நெஞ்சில் உனை நினைந்தே - என்றும்
 நேர்மையில் நிற்பவரை
 மிஞ்சும் வறுமையினால் - துன்பம்
 மேலிடச் செய் துநின்றாய்
 வஞ்சனை செய் மனிதர் - அவர்க்கு
 வாழ்வுகள் தந் துநின்றாய்
 வஞ்சியுன் சோ தனையோ? - எங்கள்
 வாழ்வெலாம் வே தனையோ?

நித்தம் உனைத் தொழுதே - எங்கும்
 நிற்புகழ் பாடுமெனைப்
 பித்தன் வெறி யனென்றே - உலகம்
 பேசுதல் காண் கிலையோ?
 முத்தமிழ் தந் தபித்தால் - செல்வம்
 முன்னின்று தேடுகிலேன்
 இத்தரை மீ தினிலே - வறுமை
 எத்தனை துன்பம்மா!

கொல்லும் வறுமையிலும் - செம்மை
 குன்றா திலங்கிடவே
 வெல்லும் மன நிலையைத் - தாயே
 வேண்டுகி றேன் அருள்வாய்
 சொல்லுமென் பாடலினால் - உலகம்
 சூழ்ந்து வணங்கிடவே
 வல்லமை வேண் டும்மா - என்றும்நான்
 வாழ்ந்திட வேண் டும்மா.



தமிழ் - என் தாய்

—

செந்தமிழ் என் பவளாம் - நல்ல
 செல்வக் குடி மகளாம்
 முந்தை மொழிகளிலே - அவளும்
 மூத்தவ ளாய்ப் பிறந்தாள்
 முந்திய மூ வரசர் - அவையில்
 மொய்ம்புறத் தான் வளர்ந்தாள்
 வந்தவர் யா வருக்கும் - செல்வம்
 வாரி வழங் கிடுவாள்

தென்ற லுடன் பிறந்தாள் - நல்ல
 செய்கையொன் றே யறிவாள்
 என்று பிறந் தவளோ? - இவள்
 எத்தனை ஆண் டினளோ?
 இன்றும் இள மையுடன் - அன்னை
 ஏற்றம் உறப் பொலிவாள்
 ஒன்றிய நான்கு பெண்கள் - பெற்ற
 ஒண்டொடி யா மவளே

கன்னடத் தான் துளுவன் - மலையன்
கண்டு மொழித் தெலுங்கன்
என்னுமிந் நால் வருக்கும் - அவரை
ஈந்து மணம் முடித்தாள்
பெண்ணெடுத் தே மகிழ்ந்தோர் - என்னைப்
பெற்றவ னைப் பகைத்தார்
நன்னடைப் போக் கிழந்தார் - அந்த
நால்வரும் நன் றிகொன்றார்

ஈன்றெனைக் காத் தவனை - மனமே
எங்ஙனம் நான் புகழ்வேன்
சான்றவர் மெச் சிடவே - முப்பால்
தந்து வளர்த் தனள்தாய்
தோன்றுசங் கப் புலவர் - படைத்த
தொட்டிலில் ஆட் டினவள்
மூன்றர சர் கதைகள் - சொல்லி
மூள்வலி யூட் டினள்தாய்

என்றன் வய துநிலை - பருவம்
ஏற்பவை தான் உணர்ந்தே
நன்றறி வுக் கதைகள் - நகை
நாட்டும் பிற கதைகள்
ஒன்றிய வீ ரமுடன் - காதல்
ஊட்டுஞ் சுவைக் கதைகள்
மின்றளிர் மே னியினாள் - சொல்லி
மேன்மை யுறப் பணித்தாள்

மேவுக தொண் டுளமே - என்பாள்
 மேகலைக் கா தையினால்
 பாவுக நீ தியென்பாள் - எங்கள்
 பாண்டியன் கா தையினால்
 கோவுயர் குட் டுவனால் - வீரங்
 கொட்டி முழக் கிடுவாள்
 பாவில் நகைச் சுவையாத் - தருவள்
 பாண்டவர் கா தையினால்

வாழ வழி வகுத்த - திரு
 வள்ளுவன் ரா மலிங்கம்
 ஆழ தெடும் புலமைக் - கம்பன்
 அவ்வை யுட னிளங்கோ
 சோழரில் பாண் டியரில் - கவி
 சொன்னவர் சீத் தலையான்
 தோழர்கள் என் றிவர்போல் - பலரைத்
 தொல்புகழ்த் தாய் கொடுத்தாள்

தன்கடன் ஆற் றிவிட்டாள் - தமிழ்த்
 தாயெனைக் காத் தமையால்
 தன்கடன் போற் றுதற்கே - கவிஞன்
 தந்தனன் வேற் படையே
 நன்னடை நல் கினரோ - இந்த
 நாட்டினை ஆள் பவரே
 என்கடன் ஆற் றிடுவேன் - பகையை
 எற்றி முருக் கிடுவேன்.



தமிழ் - என் தந்தை

—

முன்னைத் தமிழ் மொழியே! - உலகில்
முப்பறி யா முதலே!
என்னை மகன் எனவே - புவியில்
ஏற்றமுடன் அளித்தாய்

கற்றுத் தெளி வதற்கே - ஆசான்
கண்டு பயிற் றுவித்தாய்
முற்றும் உணர்ந் தவனாம் - அந்த
முன்னவன் வள் ளுவனாம்

முத்தமிழ் வா னார்கள்குழ் - அவையில்
முந்தி யிருந் திடவே
அத்தனே என்னை யுமோர் - சான்றோன்
ஆக்கி மகிழ்ந் தனைநீ

தூது கலம் பகமாய்ப் - பெருகும்
தோழர்கள் பற் பலராம்
தீது விளைப் பவராய் - அமையின்
செப்பித் திருத் துவைநீ

குற்றமொன் றில் லதுவாம் - நல்ல
கோல மனை யளித்தாய்
கற்றவன் கட் டியதே - அதுதொல்
காப்பியம் என் பதுவே

வாரி முகந் தெடுத்தே - இன்ப
வாரி திளைப் பதற்கே
நேரிய செல் வங்கள்தாம் - தொகையில்
நேடித் திரட்டி வைத்தாய்

ஐவகைக் காப் பியமாம் - செல்வம்
ஆக்கி எனக் களித்தாய்
கைதவக் கள் வரினால் - இரண்டு
காப்பியம் கா ணுகில்லேன்

பாட்டிசைச் செல் வங்களும் - இழந்தேன்
பட்டயம் மட் டுமுண்டு
நாட்டினில் முன் பிறந்தோர் - அயர்வால்
நானவை காண் கிலனே

இத்தனை போய் விடினும் - இன்னும்
எட்டுத் தொகை யுடனே
பத்தெனும் பாட் டுளதாம் - ஒவ்வொன்றும்
பற்பல கோடி யன்றே!

பாட்டுப் புறப் பொருளால் - வீரப்
பாங்கில் எனை வளர்த்தாய்
ஈட்டும் அகப் பொருளால் - காதல்
இல்லறம் கூட் டுவித்தாய்

நின்பெயர் காத் திடுவேன் - தமிழே
நீளனைப் பெற் றதனால்
உன்பெயர் ஒங் குதற்கே - பற்பல
ஓவியம் நான் படைப்பேன்.



தமிழ் - என் காதலி

—

பாரி மலை யருகில் - நல்ல
பண்பினர் வா ழிடமாம்
ஊரில் ஒரு பொழிலில் - உனைநான்
உற்றறி நாள் முதலே
மீறிய கா தலினால் - தமிழே
மெய்ம்மறந் தே உழல்வேன்
கூரிய நின் விழியால் - எனைநீ
கொல்வது தான் சரியோ

ஆசை மனத் திரையில் - எண்ணம்
அத்தனை யுங் கலந்து
பாச முடன் எழுதி - உருவைப்
பார்த்து மகிழ்ந் திருப்பேன்
பேச மன மிலையேல் - உயிரைப்
பிய்த்தெனைக் கொன் றுவிடு
மோசம் புரி வதென்றால் - என்றன்
மூச்சை நிறுத் திவிடு

உன்னைப் பெறு வதற்கே - இங்குநான்
 ஓடித் திரி வதெல்லாம்
 என்னைப் புறக் கணித்தால் - உயிரை
 எப்படி நான் சுமப்பேன்
 உன்னெழிற் கா தலன்றோ - என்னை
 உன்மத் தனாக் குதடி
 கன்னற் சுவை மொழியே - என்னைக்
 கட்டி யனைத் திடடி

செல்வம் உற வரினும் - வறுமை
 சேர்ந்து துயர் தரினும்
 பல்வகை இன் னலிலும் - என்மனப்
 பாவையே நான் பிரியேன்
 நல்வழி காட் டிடடி - உன்றன்
 நட்பொன்று போ துமடி
 சொல்வது சொல் லிவிட்டேன் - பிறகு
 தோழியுன் சித் தமடி

நாட்டவர்க் கஞ் சுதியோ? - உலகில்
 நம்மைத் தடுப் பவர்யார்?
 காட்டுப் புலி யடிநான் - போரில்
 காத்திடு வேன் உனையே
 வாட்டம் தவிர்ந் திடடி - கொடிய
 வாளுக்கும் அஞ் சுகிலேன்
 கோட்டை மதி லகத்தோர் - முழக்கும்
 கொட்டுக்கும் அஞ் சுகிலேன்

காதல் உல கினிலே - அகப் பொருள்
காவின் நடு வினிலே
மேதைகள் ஆக் கியதோர் - மாளிகை
மீதினில் நா மிருப்போம்
மாதுநீ யா மெடுத்தே - இசை
மாரி பொழிந் திடுவாய்
காதற் களி யினில்நான் - பற்பல
காவியம் பா டிடுவேன்.



தமிழ் - என் மனைவி

—

2-⁰
2-⁰

வெள்ளி நிலா வினிலே - ஒரு
வெட்ட வெளி தனிலே
அள்ளி அணைத் தசுகம் - அதனால்
ஆவி சிலிர்த் ததடி

சிந்தா மணி தவமும் - மார்பில்
சேர்ந்து திளைத் தசுகம்
எந்த விதம் உரைப்பேன் - எழுதி
ஏட்டினில் காட் டுவதோ?

நற்றிணை ஐங் குறுநா - றகமும்
நல்ல குறுந் தொகையும்
உற்ற கலித் தொகையும் - தமிழே
ஊட்டி மகிழ வைத்தாய்

மேவித் தழு வுவதற்கே - உன்மணி
மேகலை பற் றுகையில்
நீவிட் டகன் றுவிடின் - டீரிவு
நெஞ்சைத் துளைக் குமடி

வந்த வடக்குத் தெரு - மகள்பால்
வாஞ்சைஎன் றெண் ணினையோ
அந்தப் பொது மகளைத் - தொடவும்
ஆசையொன் றில் லையடி

வாழ்வு வளம் இழந்தாள் - வடக்கில்
வாடகை வீடு டையாள்
சூழ்வினை ஒன் றுடையாள் - வலையில்
சொக்கிவிட் டேன் எனவோ

ஊடிப் புலந் துநின்றும் - என்றன்
உள்ளம் அறிந் திலையோ?
நாடித் திரி பவனோ - வஞ்சக
நங்கையின் கா தலுக்கே

மேலைத் திசை யுடையாள் - ஒருத்தி
மேன்மைக் குண முடையாள்
வாலைக் கும ரியுடன் - நண்பாய்
வாய்மொழி பே சிடுவேன்

நெஞ்சிற் கெடு தியில்லை - அவளால்
நேர்வது நன் மையடி
வஞ்சிக் கொடி யிடையே புலவி
வாட்டந் தவிர்ந் திடடி

நெஞ்சத் தடந் தனில்நீ - உலவும்
நீள்சிறை அன் னமடி
வஞ்சனை இல் லையடி - நீயே
வாழ்க்கைத் துணை வியடி

பேதை மனக் குயிலே - உன்னைப்
பெற்றவள் இல் லையடி
ஏதுக் கடி புலவி - தமிழே
என்னைவிட் டெங் ககல்வாய் ?

காலில் சிலம் பொலிக்க - வருவாய்
காதல் மது பருகிக்
கோலப் பெரு வெளியில் - கவி வெறி
கொண்டு திரி வமடி

சோலை வெளியிடையே - நாம்
சுற்றித் திரி வமடி
மாலை நிலா வரவே - தனியாய்
மாடந் தனை யடைவோம்

அங்குநம் கூட்டுறவால் - பிறந்த
அன்புக் குழந் தைகளை
சங்கக் கவிதை என்றே - உலகம்
சாற்றிப் புக முமடி

(இப்பாடல் இந்திய தேசியப் புத்தகக் குழுவினரால்
(National Book Trust, India) ஆங்கிலத்திலும் இந்தியிலும்
மொழி பெயர்க்கப்பட்டுள்ளது.)



தமிழ் - என் மகன்

பிள்ளைக் கலிதனைத் தீர்க்கவந்தாய் - அன்புப்
பெட்டக மேஇன்பம் சேர்க்க வந்தாய்
உள்ளக் கவலைகள் ஓட்டவந்தாய் - என்றன்
ஓவிய மேபுகழ்க் காணியமே

கொஞ்சங் கணியிதழ் நீதிறந்தால் - உள்ளம்
கொள்ளைகொள் ளுங்களி கூடுதடா
விஞ்சு நலந்தரு யாமுடனே - குழல்
வேண்டுகி லேன் தமிழ் மாமகனே

பைந்தளிர் மேனியைத் தீண்டுகையில் - தமிழ்ப்
பாலக னேநடை காணுகையில்
பைந்தமி மேளன நிற்பெயரைச் - சொல்லிப்
பாடிப் புகழ்ந்துணைப் பேசுகையில்

நின்மொழி என்செவி சேருகையில் - நெஞ்சில்
நேரும் மகிழ்வினை யாதுரைப்பேன்
என்னுயிர் மூச்சென ஆனவனே - எனக்
கேதுக்கடா அந்த மேலுலகம்

வீதி களில்வினை யாடுகையில் - என்றன்
வேதனை யாவுமே ஓடிடனும்
தீது புகுந்து வினைந்திடுமோ - என்று
செந்தமி மேமனம் அஞ்சுகிறேன்

கெட்ட மொழியினைப் பேசுவது - மிகக்
கேடு தருஞ்செயல் விட்டுவிடு
சிட்டு நிகர்த்திடும் என்மகனை - வரும்
சின்ன மொழியையும் தள்ளிவிடு

சாதி சமயங்கள் என்பவரை - நண்பிற்
சார்ந்து பழகுதல் தீமையடா
ஓதிய சங்கத்தில் உள்ளவரே - நம்மை
ஒப்பி வளர்த்திடும் நல்லவராம

உன்னைச் சிறியவர் ஏசுகையில் - பெற்ற
உள்ளப கொதிப்பதை யாரறிவார்?
முன்னைப் பெருமைகள் அத்தனையும் கொண்டு
முன்னேறிச் செல்லுதல் வேண்டாமடா

முற்றவும் உன்திறம் ஆய்ந்துணர்ந்தே - இன்பம்
மூழ்கித் திளைப்பவ ளாயிடினும்
பெற்ற பொழுதினும் நான்மகிழ்ந்தேன் - பிறர்
பேசிப் புகழ்ந்துனைப் போற்றுகையில்

வந்தவள் காடலில் சிக்கியதால் - தந்தை
வாழ்வில் மனங்கொளும் பான்மைபின்றி
நொந்திடச் செய்தனர் ஆயினும் - நன்னூல்
நூற்று வளர்த்திடு வேன்உனையே

நின்னைப் பெறுவதற் கென்னதவம் - செய்தேன்
நேரினில் உன்னடை கண்டவர்கள்
என்னைஓர் தக்கவள் என்றுரைத்தார் - புகழ்
ஏற்றிட வந்தனை வாழியவே



எங்கள் நாடு

எடுப்பு

எங்கள் நாடு வாழ்க வாழ்கவே
வளர்கலை மேவும் அறிஞர்கள் சூழும்

—எங்கள்

முடிப்பு

தனக்கென்று வாழாக நல்லவனைப் பெண்மையிங்குத்
தலைநிமிர உழைக்கவனை எங்கேசென் றுலுந்தன்
மனத்துள்ள கருத்தினையே சொல்பவனை மற்றவரை
மதிப்பவனைக் கலியாண சுந்தரனைத் தருநாடு

தூலோடும் ஏடுகளைச் செல்லோடி அழிக்காமல்
துழைந்தோடித் தேடியருள் சாமிநாதன் வளர்நாடு
பாலோடு துளிநஞ்சு கலந்தாலும் தீமைஎனப்
பகர்ந்தவனைத் தமிழியக்க மறைமலையைப் பெறுநாடு

சிறுபிள்ளை உள்ளங்கள் சீர்திருந்த வேண்டிநலம்
சேர்கவிகள் பொழி முகிலாம் கவிமணியின் தவநாடு
வரும்வெள்ளை மாந்தருக்குப் பணிவதில்லை என்றுகவி
வாகைகொளும் பாரதியும் பரம்பரையும் விளைநாடு

இருள்சூழ்ந்து மருள்சூழ்ந்து சமுதாயம் இருட்டறையில்
எதுவுண்மை பொய்யென்றே அறியாமல் தூங்குகையில்
இருள்கீழ்ந்து வெளிக்கிளம்பும் ஞாயிறென அறிவொளியை
ஈந்துவந்த ஈவேராப் பெரியாரின் திருநாடு

இசைவாணர் கலைவாணர் விஞ்ஞானப் பெருமக்கள்
எழுத்தாளர் பெரும்புலவர் கவிவாணர் நாடுய்ய
வசையில்லா வழிகாட்டும் பேரறிஞர் தமிழ்காக்க
வரிந்துகட்டி முன்னிற்கும் புலிக்கூட்டம் மிகுநாடு



மறவர் நாடு

எடுப்பு

பகைவென்று புகழ்கொண்ட
பழநாடு நிதம் வாழ்கவே

—பகை

முடிப்பு

வாளோடு வாள்மோதும் போரென்ற மொழிகேட்டு
மகிழ்வோடு தோள்வீங்கும் மாவீரர் வளர்நாடு
தோளோடு வாள்வீழ்ந்து பகைமாயப் போராடும்
துணிவாளர் பகைபணியிற் கனிவாளர் நிறைநாடு

விழுப்புண்ணை மேலாக விழைகின்ற ஒருநாடு
வேல்வரினும் இமையாத வீரமிகு தமிழ்நாடு
புழுக்கூட்டம் எனப்பகையை அழித்தொழித்துப் பெயர்கின்ற
புதல்வனுக்குப் பாலூட்டி வளர்த்ததிருத் தாய்நாடு

தூங்குகிற வேங்கையினை இடருகிற குருடெனைத்
தொலைவார்கள் எமைஇகழ்வோர் என்றெதிரும் மறநாடு
பூங்குழலி பிறநாட்டுப் பகையறுக்க ஒருமகனைப்
போருக்குப் போவென்று வேலீயும் தாய்நாடு

தமிழகம் தாழ்ந்ததேன்?

எடுப்பு

தமிழகமே— நம்தாடு
தாழ்நிலை எய்திய தெதனாலோ?

—தமிழகமே

தொடுப்பு

அயிழ்தெனும் தமிழ்மொழி காத்தனர் வேந்தர்
அருஞ்செயல் புரிந்தனர் வாழ்ந்தனர் மாந்தர்

—தமிழகமே

முடிப்பு

மூரசொலி கேட்டால் மூண்டெழுவார்—போரில்
முதுகிடப் புறப்பகை கண்டிடுவார்
அரசரும் புலவரும் இணைந்திருந்தார்—இங்கே
அகப்பகை எவ்விதம் புகுந்ததுவோ?

—தமிழகமே

தென்றல் தவழ்ந்திடும் தமிழகமே—இன்று
தேய்ந்திடக் கண்டிரோம் என்றெழுந்தார்
தன்றிது செய்தனர் எனமகிழ்ந்தோம்—ஆனால்
நாய்க்குணம் புகுந்தது பாசறையில்!

—தமிழகமே

விடுதலை என்றொரு சொல்கேட்டோம்—நாட்டில்
வீரமும் மாணமும் உண்டென்றோம்
கெடுதலைப் புரிந்திடும் வினையாளர்—நாடு
கீழ்நிலை எய்திடச் செய்கின்றார்

—தமிழகமே



தமிழர் வாழ்வு!

எடுப்பு

வாழ்வினைப் பாராய் நீ — தமிழர்
வாழ்வினைப் பாராய் நீ

—வாழ்வினை

தொடுப்பு

தாழ்வினை ஏற்றார் தமிழினைப் போற்றார்
தம்மவர் ஆட்சியை அழித்திடும் கூற்றார்

—வாழ்வினை

முடிப்பு

அலைகடல் கடந்து பலபல நாடு
அனைத்துமே சென்று பட்டனர் பாடு
கலைபல கண்டோர் நிலையினைக் கண்டு
கலங்குதென் உள்ளம் கவலையே கொண்டு

—வாழ்வினை



தமிழன் ஏக்கம்

தமிழன் என்றதுமே—மிகப்பரி
 தாபம் பிறக்குதம்மா!
 இமயம் வென்றானே—அவன் இன்று
 ஏற்றங் குறைந்தானே!

சமையம் போகாதோ? — தொல்லைதரும்
 சாதி தொலையாதோ?
 சமத்துவ வாழ்வு—மீண்டும்
 தளிர்ந்துச் செழிக்காதோ?

உழுபவன் ஒருவன்—உடைதர
 உழைப்பவன் ஒருவன்
 பழமையின் போரல்—பயன்பெறப்
 பார்ப்பவன் வேற்றவனோ?

அழுதிடும் பாலன்—பசியால்
 ஆவி தொலைந்தாலும்
 கழுவூவர் பாலால்—அந்தோ
 கல்லுருத் தேவுகளை

ஒட்டைக் குடிசையுள்ளே -- உணவின்றி
ஒட்டி உலர்ந்த மகன்
வேட்டியும் இல்லாமல் -- அவனானும்
வேதனை தீராதோ?

மாட்டினும் கீழாக -- மனிதன்
மாண்டிடும் தீயநிலை
ஒட்டிட வேண்டும்மா -- உண்மையை
ஒர்ந்திட வேண்டும்மா



முன்னையர் வாழ்வு

—

வாணிகம் செய்ததும் முன்னையர் கண்டதல்
 வாழ்வினைக் கூறுவன் கேட்டிடுவீர்
 தோணிகள் ஓட்டினர் சூழ்கடல் சுற்றினர்
 சூட்டினர் நம்புகழ் நாட்டினரே

அழ்கடல் ஆயினும் சூழ்புயல் ஆயினும்
 அஞ்சில ராகிய நெஞ்சினராய்க்
 கீழ்கடல் மேல்கடல் யாவினும் ஓடினர்
 கிட்டும் நிதிக்குவை விஞ்சினரே

தெற்குக் கடல்தனில் கொற்கைத் துறைதனில்
 தேடிக் கிடைத்ததன் முத்துக்களை
 விற்கத் திசைதொறும் சென்றனர் பொற்குளை
 வேண்டிய மட்டுங் குவித்தனரே

மீனக் கொடியுடன் காணப் படுங்கலம்
 மேலைக் கடல்தனில் ஓடிவரும்
 மானப் புலிக்கொடி விற்கொடி ஏந்திய
 வங்கங்கள் தென்கடல் கூடிவரும்

மெல்லிய நற்றுக்கில் பட்டுடை பொன்மணி
மேவிப் படர்தரு செம்பவழ
வல்லியும் நல்லகில் ஆரமும் ஆதிய
வாரிக் கொடுத்தது நம்புவியே

ஆழ்கடற் சாவகம் புட்பகம் சீனமும்
ஆதி யவனம் கடாரமுடன்
ஈழம் முதலன தேயமெ லாமிவர்
ஏகினர் தோணியில் வீரமுடன்

இவ்வகை வாழ்ந்தனர் என்னின மாந்தர்கள்
என்றதும் என்னுளம் பொங்கியதே
அவ்வியல் தேய்ந்தனர் இன்றவர் என்றதும்
ஆவென் றுயிர்த்துளம் மங்கியதே



தாயகம் காப்போம்

எடுப்பு

பாதை தெரிவது பார் பார் — அந்தப்
பாத்தில் எதிர்ப்பவர் யார் யார்?

— பாதை

தொடுப்பு

தாதையர் ஆண்ட தாயகம் காத்திடத்
தாரணி யாளும் உரிமையை மீட்டிடப்

— பாதை

முடிப்பு

வஞ்சகர் செயல்கள் வாழ்ந்ததும் இல்லை
வாய்மைகள் என்றும் மாய்ந்ததும் இல்லை
நஞ்சினும் கொடியோர் நன்றியைக் கொணரோர்
நடத்திடும் நாடகம் இனிமேல் இல்லை

— பாதை

இழந்ததை மீட்போம் இருப்பதைக் காப்போம்
எதிரிகள் செய்திடும் சூழ்ச்சியை மாய்ப்போம்
விழுந்தவர் எழுந்தார் விழித்தனர் மாந்தர்
வீணரின் செயல்களை வேரொடு சாய்ப்போம்

— பாதை



வாழ்க தாயகம்

—

எடுப்பு

வாழ்க தாயகம் — அம்மா
வாழ்க நீயகம் — வாழ்க

முடிப்பு

உயிர்நீ உடல்நீ உளம்நீ வளம்நீ
பயிர்நீ பயன்நீ பயன் தரு பொருள்நீ
வெயில்நீ மழைநீ வீழிநீ மணநீ
பயில்தரு சுவைநீ பழகிய மொழிநீ

வெளிநீ வளிநீ புனல்நீ அனல்நீ
விளைவுறு நிலம்நீ விதைநீ முளைநீ
ஒளிநீ வயல்நீ உயர்வுறு மலைநீ
அளிநீ தொழில்நீ அளவில் கலைநீ

பிறந்தோம் தவழ்ந்தோம் பிணைந்தோம் நடந்தோம்
திரிந்தோம் மகிழ்ந்தோம் தருவாழ் மடியில்
சிறந்தோம் பயின்றோம் சிரித்தோம் வளர்ந்தோம்
நிறைந்தோம் உயர்ந்தோம் நினைவோம் உணையே



நாட்டுப்பண்

(சனகண இசையிற் பாடுக)

உயிருடல் பொருள்திரு நாடெனும் நினைவே
ஒங்கிட வேண்டுவம் நாமே

துஞ்சாது நின்று குலையாம லிந்நாட்டைத்
தோழமை கொண்டுல காள்வோம்

நெஞ்சு கெடாவகை உரமாய் நின்றால்
நிற்பவர் எதிரில் உள்ளரோ ?

படைபலம் நாமே பாரீர் !
தடைகளை நீக்கிட வாரீர் !

நாமே தமிழுல காள்வோம் !

புகழ்வளர் நம்முயர் தாயக நினைவே
போற்றுவம் போற்றுவம் நாமே

நலமே மிகவே பெறவே
பலபல நல மிக வே



நாட்டு வாழ்த்து

வாழ்க தமிழகம் வாழ்க தமிழகம்

வாழ்க தமிழகமே !

சூழ்கடல் முன்றொடு வேங்கடம் எல்லையாய்த்

தோன்றுக தாயகமே !

நல்லவர் ஆட்சியில் தங்கி வளர்ந்திடும்

நாடு செழித்திடவே !

அல்லவை நீங்கிட நாட்டினிற் செந்தமிழ்

ஆட்சி தழைத்திடவே !

வான முகட்டினைத் தொட்டு நிமிர்ந்திடும்

மாமலைத் தாயகமே

கானம் இசைத்திடும் பேரரு வித்திரள்

காட்டி மிளிர்த்திடமே !

ஓடிய ஆறுகள் மெல்லிய கால்களை

ஊன்றிய ஊர்களெல்லாம்

கூடிய செந்நெலின் ஆடிய பைங்கதிர்

கோலம் விளைத்திடமே !

தெண்கடல் முத்தொடு சேர்ந்து படர்ந்திடும்
செம்பவளக் கொடியும்
மண்ணதில் தங்கமும் வல்லிரும் பின்னன
வாழ்ந்திடும் தாயகமே !

கல்வி வளர்ந்திடப் பண்பு செழித்திடக்
கற்றவர் வாழியவே !
செல்வ மிகுந்திட எங்களின் தாயகம்
சீருடன் வாழியவே !



இனிப் பொறுக்க முடியாது

எடுப்பு

இன்னும் பொறுத்திருக்க இயலாது — சும்மா
இருக்கின்றீர் மணங்கொள்ள முயலாது

— இன்னும்

தொடுப்பு

கன்னமெல்லாம் சிவந்த காரணம் யாதென்று
கடிந்துரைத்தாள் அன்னை கலங்க வைத்தாள் என்னை

— இன்னும்

முடிப்பு

சோறுண்ண மறுத்தால் சூதென்ன சொல்லென்பாள்
தூங்குதூங்கென்று வாங்கிடுவாள் உயிரை
வேறென்ன செய்தாலும் வினையாட மறுத்தாலும்
வியப்பாள் தந்தையொடு கலப்பாள் முறைப்பாள்

— இன்னும்

உடல்வேறு பாடுகளை உன்னித்து நோக்குகிறாள்
உறவுமுறை யிலொரு மாப்பிள்ளை தேடுகிறாள்
மடல்சேரும் தாழைமரச் சோலைக்கு வாருங்கள்
மணம்வைக்கும் நாள்தன்னை மாதென்பால் கூறுங்கள்

— இன்னும்



நாணம் ஏனோ?

எடுப்பு

கதவில் உடல்மறைத்துக் காட்டுகிறாள் முகத்தை —எனைக்
கண்டவுடன் நாணம் கொண்டமையினாலோ?

—கதவில்

தொடுப்பு

விதவிதமாம் மலர்கூடி மேலாடை சூடாமல்
வினையாடித் திரிந்தாளே அதை எல்லாம் மறந்தாளோ?

—கதவில்

முடிப்பு

வினையாடும் ஒருநாளில் வீண்வம்பு நான்செய்தேன்
வெம்பி அழு தெனையைதாள் நான்வளையை நொறுக்கியபின்
தலைநோகக் கொட்டியதை நினையாமல் மறுநாளும்
தானாக வினையாட வந்ததையும் மறந்தாளோ?

—கதவில்

குடங்கொண்டு நீரோடு வருங்காலை இப்போது
குனிந்ததலை நிமிராமல் நடந்துபிறர் அறியாமல்
தடங்கண்ணி ஏகிடுவாள் தனியான நிலைகாணின்
தானோக்கி நகைசெய்வாள் மானோக்கி மனம்யாதோ?

—கதவில்



முத்தம் தந்தான்

எடுப்பு

வந்தோடி முத்தம் தந்தானடி — தோழி
அந்தமிகுந்த என்றன் சிந்தை மகிழ்ந்தவீரன்

—வந்தோடி

தொடுப்பு

மந்தாடி மீள்கையிலே பகலோனும் வீழ்கையிலே
செந்தாமரை முகத்தில் செவ்வாய் இதழ்புதைய

--வந்தோடி

முடிப்பு

சோலையிலே பலநாள் மாலையிலே வருவான்
சொன்னதில்லை ஒருசொல் சுந்தரக் குரிசில்
மேலையிலே மணந்தான் போலவே நினைந்தான்
மெல்லவே சிரித்தான் உள்ளமே பிணித்தான்

—வந்தோடி



இன்னும் வரக்காணேன்!

எடுப்பு

இந்நேரமாகியும் காணேனே — காலையில்
எழுந்திருந்து சென்றவர்

—இந்நேரம்

தொடுப்பு

தென்னைமர நிழல்வந்து தெருவாயிற் படிஓரம்
சேர்ந்ததே! ஒன்பது மணிச்சங்கும் ஓய்ந்ததே

—இந்நேரம்

முடிப்பு

எக்காலும் ஆர்வமாய் உண்பார் என்றெண்ணி
என்நாதன் மனம்மகிழ எழுந்தேரடி நான்செய்த
சிக்கான நூல்போன்ற இடியப்பம் வீணாகச்
சில்லிட்டுப் போகுதே! நெஞ்சமும் நோகுதே!

—இந்நேரம்

வரும்வழியில் எவரேனும் வாய்கிளறி விட்டாரோ
வம்பெதற்கோ அரசாங்கப் பேச்சைத்தான் தொட்டாரோ?
தரும்சுவையில் மேலான தமிழென்றால் உயிராச்சே!
தாய்மொழியின் நிலையைத்தான் உரையாடி நின்றாரோ?

—இந்நேரம்



எந்தவிதம் மறந்தார்?

—
எடுப்பு

எந்தவிதம் மறந்தாரோ — என்னை
நொந்து மெலிந்திடவே பிரிந்தாரே

—எந்த

தொடுப்பு

வந்திடுவேன் மழைக் காலத்திலே என்றார்
வாராமலே இன்னும் வாட்டியே கொன்றார்

--எந்த

முடிப்பு

வாட்டமுகங் கண்டால் நெஞ்சம் நெகிழ்ந்திடக்கொஞ்சுவார்
வம்புகள் செய்துபின் வாரியனைத்தெனைக் கொஞ்சுவார்
சேட்டைமொழிபேசி முத்தங் கொடுத்தெனைக் கூடுவார்
செப்பமான தமிழ்ப்பாடல் மகிழ்ந்திடப் பாடுவார்

—எந்த

ॐ

ஏனிந்த வம்பு?

எடுப்பு

என்ன குற்றம் செய்தேன்? - நிலவே!
ஏனிந்த வம்பு? இனியிலை தெம்பு!

— என்ன

தொடுப்பு

அன்னவர் இல்லைஎன்ற ஐணவமோ? காதல்
மன்னவர் இங்குவரின் காணுவையோ?

— என்ன

முடிப்பு

நள்ளிராப் போதில் நஞ்சினை உமிழ்ந்தாய்
நலிவே தந்தாய் மெலிவால் நொந்தேன்
பள்ளியில் புழுவெனப் பதைத்திடச் செய்தாய்
பாழ்மதி யேளனை வீழ்ந்திடச் செய்தாய்!

— என்ன

மேகத்தில் நுழைந்தாய் மீண்டுமேன் எழுந்தாய்?
மென்றுதின் னாமலே மேகமேன் உமிழ்ந்ததோ?
சாகத்தான் செய்வையோ? தீயைத்தான் பெய்வையோ
சஞ்சலப் படுகிறேன் பஞ்செனக் கெடுகிறேன்

— என்ன



வருவாரோ? வாராரோ?

எடுப்பு

வருவாரோ வாராரோ
மணவாளன் தைநாளில்

—வருவாரோ

தொடுப்பு

உறவாடி ஒருகன்னம் சிவப்பேறச் செய்தார்
ஒசிந்தோடி நாணினேன் மறுகன்னம் புதைத்தார்

—வருவாரோ

முடிப்பு

பொருள்சேரும் தமிழ்ப்பாடல் பாடுவேன்
புதிதான முறையாலே ஆடுவேன்
மருள்மலை வருவார் நான் ஊடுவேன்
மகிழ்வாக்கித் தருவார்பின் கூடுவேன்

—வருவாரோ

சொன்னசொல் அத்தனையும் மறப்பாரோ
சுடுநிலவில் துயருண்டு கிடப்பேனோ
என்னினைவு இல்லாமல் இருப்பாரோ
எத்தனை நாள் இத்துயரம் பொறுப்பேனோ

—வருவாரோ



ஆவி கலந்த அழகி

எடுப்பு

அவளோர் அழகி - என்
ஆவி கலந்தனள் பலநாள் பழகி

— அவள்

தொடுப்பு

சுவளை அவள்கண் குளிர் தேன் பார்வை
குடிக்கத் தவிக்கும் விழிக்குள் நிறைந்திடும்

— அவள்

முடிப்பு

சூழலோ குரல்வாய் இசையால் பணியும்
சூயிலோ பயில மெதுவா அணையும்
முழுவான் நிலவோ முகமோ தெரியேன்
முகிலோ சூழலோ எனுமா றறியேன்

— அவன்

பிழியா நறவோ குறையா மதியோ
பிணையோ யாழில் பிறவா இசையோ
எழுதாக் கிழியோ பொளியாச் சிலையோ
எதுதான் இணையோ நிகர்தான் இலையோ

— அவன்



நடந்தது என்ன?

செவிலி:

அன்னம் தளர்ந்திட முன்னம் நடந்தவள்
ஆடி நடந்தனள் கண்ணம்மா - இதில்
என்ன நடந்தது பொன்னம்மா - கதை
எங்கு நிகழ்ந்தது சொல்லம்மா

தோழி:

கொண்டை முடித்திரு தண்டை ஒலித்தெழில்
கொஞ்ச நடந்தனள் சோலையே - காதல்
கொண்டு தொடர்ந்தொரு காளையே - இந்தக்
கோலம் விளைத்தனன் மாலையே

செவிலி:

கன்னம் சிவந்தது கண்ணும் சிவந்தது
கன்னி தளர்ந்தனள் கண்ணம்மா - எது
முன்னஞ் சிவந்தது செல்லம்மா - கதை
முற்றும் விளங்கிடச் சொல்லம்மா

தோழி:

கட்டி யணைத்தவன் முத்தங் கொடுத்திடக்
கன்னஞ் சிவந்தது முன்னமே - இடை
தொட்டுப் பயின்றவன் சின்னமே - வீழி
செக்கச் சிவந்தனள் அன்னமே

செவிலி:

சூதறி யாதவள் வாதறி யாதவள்
சொக்கி நடந்தனள் மங்கையே - இதில்
யாது நடந்தது தங்கையே - முகம்
ஏக்கம் படர்ந்ததேன் நங்கையே

தோழி:

காதல் மலர்ந்தது நாணம் பிறந்தது
கண்டு தெளிந்தனள் யாவுமே - துயர்
மாது முகந்தனில் மேவுமே - அவன்
மசலை அணிந்தபின் போகுமே



ஆடினாள்

எடுப்பு

ஆடினாள் நடம் ஆடினாள்
அங்கும் இங்கும் எங்கும் ஓடி

— ஆடினாள்

முடிப்பு

சடையேடு மலராடச்
சதிராடும் அவளோடு
நடைபோட முடியாமல்
மடவன்னந் தடுமாற

— ஆடினாள்

முழவாளர் விரலாட
முன்கையில் வளையாட
இழைபோல்என் உயிராட
மழைகாணும் மயில்போல

— ஆடினாள்

அடதாளம் பிழையாமல்
அழகாகக் காலாட
உடனாடு கிண்கிணியும்
மேகலையும் ஊடாட

— ஆடினாள்

வடந்தாங்கும் குடமாடக்
குடந்தாங்கும் இடைஆடத்
நடந்தோளில் குழையாடத்
தணியாதென் மனமாட

—ஆடிஞள்

விரலாலே மலர்காட்டி
விழியாலே எனைவாட்டிக்
குரலாலே குழலோட்டிக்
குவிமுல்லை நகைகாட்டி

—ஆடிஞள்



ஆடவாராய்!

எடுப்பு

ஆடவாராய் என்றோ டாடவாராய்
ஆடுமெழில் மாதரசே! — ஆடவாராய்

தொடுப்பு

பாடும்முறை நானறிந்து பாடிடுவேன் பெண்மயிலே
பைந்தமிழே! என்னுயிரே! பாடியபின் தாமதமேன்

—ஆடவாராய்

முடிப்பு

கட்டுதுகிற் கச்சின்மிசை முத்துவடம் ஆடக்
கைத்தலங்கள் மொய்த்தவிரல் கற்றமுறை நாடப்
பட்டுடுத்தும் சிற்றிடையில் மேகலைகள் பாடப்
பற்றுசுழற் கெச்சையொடு தெக்கணத்துக் கூத்து

—ஆடவாராய்

அஞ்சனமைக் கண்ணிரண்டும் கஞ்சமலர் விஞ்ச
அம்பொனடிச் செஞ்சிலம்பு தஞ்சமெனக் கெஞ்ச
மஞ்சள்ஒளி தங்குமெழில் கொஞ்சமுக வஞ்சி
வந்தெனது நொந்துமலும் வேதனைதீர் நெஞ்சில்

—ஆடவாராய்

மெல்லியலே உள்ளமதை நல்விழிகள் சொல்ல
மெய்யுருகி என்மனமும் நின்மனமும் புல்லச்
சொல்லுதொறும் தாள்விரல்கள் தாளவழி செல்லத்
துள்ளிவரும் மான்பிணைபோல் சூழ்ந்துவரும் வல்லி!

—ஆடவாராய்



வினையும் பயிர்

தலைவன் :

கொடிதூவும் மலர்யாவும்
அணை யாகுமோ — தென்றல்
குளிர்பூசி மணம்வீசித்
துணை யாகுமோ — நமக்குப்
புணை யாகுமோ

தலைவி :

மயிலாடக் குயில்பாடும்
வனம் யாவுமே — காதல்
மகிழ்வோடு வினையாடும்
இட மாகுமே — நமக்குப்
பட காகுமே

தலைவன் :

நிலமீதில் உயர்வானின்
நலஞ் சேருமோ — காதற்
கலையாவும் நிலையாகி
நன வாகுமோ — அன்றிக்
கன வாகுமோ

தலைவி:

நனவாகும் நலமாகும்
நம தாவலே — காதல்
நினைவாலே உறவாடுங்
குயில் பாடுமே — இந்த
மயில் ஆடுமே

இருவரும்:

உளம்யாவும் உயிர்யாவும்
ஒன் ருகுமே — காதற்
களமேவும் நமதின்பம்
உயி ராகுமே — விளையும்
பயி ராகுமே



கூடித் திரிவோம்

—

நெற்றிப் பிறை தனிலே — புரளும்
நீள்கருள் கூந்தலடி
முற்றத் துறந் தவரைக் — காதல்
மோகத்தில் ஆழ்த்துமடி

பேச்சுக் குறும் பதனால் — என்னைப்
பேதுறச் செய்துவிட்டாய்
வீச்சு விழி களினால் — எனக்கு
வேதனை தந்து விட்டாய்

கச்சுக் குடங் களினால் — எனக்குக்
கள்வெறி மூண்டதடி
நச்சுப் படம் விரித்தாய் — நெஞ்சம்
நைந்திட நீசிரித்தாய்

சின்ன குறு நகைதான் — உன்றன்
செவ்விதழ் ஓரத்திலே
மின்னப் பொழிந் திடுவாய் — என்னுயிர்
மீண்டும் தளிர்த்திடவே

வெண்கலத் தண் ஞாலோ — உனக்கு
வீணை நரம்பொலியோ
பண்கலந் தே இசைத்தால் — இன்பப்
பாற்கடல் மூழ்கிடுவேன்

பாடிக் களித் திடுவோம் — இன்பப்
பாலிற் குளித்திடுவோம்
கூடித் திரிந் திடுவோம் — வானக்
கோல வெளிதனிலே



வீணை மீட்டுவோம்

தலைவன்:

வானத்திலே கோட்டைகட்டித்
தோட்டம் படைத்தேன் - அங்கே
வாசமலர் பூத்திருக்க
வாழ்வு கொடுத்தேன்

தேன்குடிக்கும் நாளைஎண்ணிச்
சிந்தை மகிழ்ந்தேன் - அந்தத்
தெய்வமலர் வாடியதால்
தேய்ந்து சிதைந்தேன்

தலைவி:

காய்ந்தமலர் வீழ்ந்துவிட்டால்
காலம் மாறுமே - அந்தக்
காலத்திலே வேறுமலர்
பூத்துக் காணாமே

பூத்தமலர் வாழ்வுதனில்
புதுமை காட்டுமே - அந்தப்
புதுமைஎலாம் நாளுமின்பப்
போதை யூட்டுமே

தலைவன்:

வாடுமென்றன் வாழ்விலின்பம்
வந்து கூடுமோ? - காதல்
வாஞ்சையினால் மீண்டுப்பின
வண்டு பாடுமோ?

தலைவி:

நாடிவரும் வீணையிலே
நாதம் இல்லையா? - அந்த
நாதந்தரும் பாடலிலே
நாட்ட மில்லையா?

இருவரும்:

வீணையினை நாமெடுத்தே
மீட்டி வருவோம் - காதல்
விநதைதளரம் கண்டுலகில்
மேன்மை பெறுவோம்

(காதலில் தோல்வி கண்ட ஒருவனும் அவன்பாற்
காதல் கொண்ட மற்றொருத்தியும் பாடுவது.)



ஆற்றங்கரைக் காதலி

ஆற்றங் கரையினிலே - ஒரு நாள்
 ஆடி அமர்ந்திருந்தேன்
 நாற்ற மலர்வீச நடந்து
 நங்கை ஒருத்திவந்தாள்
 கூற்று நிகர்கண்ணால் - என்னையே
 கொல்வது போல்நடந்தாள்
 காற்றெனப் பின்தொடர்ந்தேன் - மெல்லிய
 கைம்மலர் பற்றிவிட்டேன்

சட்டென நின்றுவிட்டாள் - மார்பில்
 சாய்த்துக்கொண்டங்குநின்றேன்
 விட்டு விடும்என்றாள் - உயிரை
 விட்டிட நான் ஊரும்பேன்
 கட்டிய மெண்போல - என்பால்
 காதல் கொழிசொன்னீர்
 மட்டிலா அன்புகொண்டால் - மனத்தை
 மாற்ற லரிதென்றாள்

மந்திர மில்லாமல் - ஒதும்
 மறையவர் இல்லாமல்
 சந்தன மில்லாமல் - தாலிச்
 சரடுமே இல்லாமல்
 அந்தஇடம் மணந்தோம் - சான்றும்
 அகமன்றி வேறில்லை
 தொந்திர வில்லாமல் - நாங்கள்
 துணைவர்களாகி விட்டோம்

பஞ்சணை தூங்கிடுவேன் - தமிழால்
பாடி எழுப்பிடுவாள்
கொஞ்ச மொழிபேசி - வெந்நீர்
குளித்திட வாருமென்பாள்
நெஞ்சினில் அன்பொழுக - அப்பம்
நெய்யொழுகத் தருவாள்
வஞ்சி விடைதருவாய் - என்றால்
வாள்வழி காட்டிடுவாள்

சென்றிடு வேன் அலுவல் - மனையில்
செய்வன செய்திடுவேன்
ஒன்றும் மணியோசை - கேட்டால்
ஒடிடு வேன் அவள்பால்
முன்றினில் நின்றிருப்பாள் - வாயின்
முத்துக்கள் காட்டிடுவாள்
கன்றிடத் தந்திடுவாள் - முத்தம்
கணக்கில் அடங்காவே

உடைகளை மாற்றிவிட்டுக் - காற்றில்
உலவிடச் சென்றிடுவோம்
கடைகளும் சென்றிடுவோம் - நல்ல
கட்டுப்பூ வாங்கிடுவாள்
நடைஎழில் காட்டி அவள் - அரும்பு
நகைத்திடப் பால்கொணர்வாள்
தடையொன்றும் இல்லாமல் - இன்பம்
தந்திடு வாளவளே



ஆடுவோம் பாடுவோம்

கொஞ்ச மொழிபேசும் மங்கையரே இங்குக்
கூடி மகிழ்ந்துநாம் ஆடிடுவோம் - இனிப்
பஞ்சமெ லாமொழிந் தின்பமே பொங்கிடப்
பாற்பொங்கல் பற்றியே பாடிடுவோம்

சர்க்கரைப் பொங்கலும் வெண்ணிறப் பொங்கலும்
சாற்றுக் கரும்புடன் சேர்த்துவைத்து - வரழை
தற்கனி பற்பல உண்டு மகிழ்ந்திட
நாம்படைப் போமடி காதலர்க்கு

பானை விரித்திடும் தென்னைம ரக்காவின்
பக்கத்திலே மக்கள் கூட்டத்திலே - நானை
கானை தழுவிடும் காதலர் வீரத்தைக்
கண்டு மகிழ்ந்துநாம் பாடிடுவோம்

அண்ணன்மார் தம்பிமார் ஐயாவும் சேர்ந்துண்ண
ஆக்கிப் படைக்கின்றோம் அன்புப்பொங்கல் - உண்டு
பண்ணிசைப் பாரவர் பாட்டினுக் கேற்பவே
பாவைய ரேமகிழ்ந் தாடிடுவோம்

வீட்டுக்குள் ளேதிரு நாட்டுக்குள் ளேபகை
ஓட்டிடுவோம் அன்பு காட்டிடுவோம் - இதைக்
கேட்டு மகிழ்ந்திட வந்தது தைப்பொங்கல்
கேடுகள் நீங்கிடப் பாடிடுவோம்

வாழ்க தமிழினம் வாழ்க தமிழ்மொழி
வாழிய வாழிய வான்மழையே - ளங்கும்
வாழ்க மகிழ்வன்பு வாழிய நானிலம்
வாழ்த்துவம் வாழ்த்துவம் மங்கையரே!



பேசும் தெய்வம்

சின்னஞ் சிறியதோர் வாய்திறந்து—மழலை
 சிந்துகையில்மன நோய்பறந்து
 பன்னரும் பேரின்பம் ஆகுதடா—சித்தர்
 பகர்ந்த வெலாமெங்கோ போகுதடா

வாரி யணைத்ததைக் கொஞ்சுகையில் — முத்த
 மாரி வழங்கிடக் கொஞ்சுகையில்
 மீறி உதைத்திடு காலிரண்டும் — பத்தி
 மேவி லணங்கிடும் தாளிரண்டாம்

வாகண்ணை என்றுகை நீட்டுகையில்—பொக்கை
 வாய்திறந் தன்பு சிரிக்குதடா
 சோகம் முதற்பகை மாய்ந்திடவே — அது
 சுட்டுப் பொசுக்கும்புன் முரலடா

நீராட்டிப் பொட்டிட்டு மேனியிலே — நல்ல
 நீலப்பட்ட டாடையைச் சூட்டிச்சிறு
 தேரோட்டம் ஒட்டிநான் காட்டுகையில் — அது
 தெய்வத் திருநாளாய்த் தோன்றுதடா

மோனத் துயில்கொள்ளும் போதினிலே — இமை
மூடிக் கிடக்குங்கண் மீதினிலே
ஞானச் சுடரொளி வீசுதடா — தெய்வம்
நண்ணிவந் தென்னெஞ்சிற் பேசுதடா

கொண்டாடு வாரிடம் கூடிநிற்கும் — அன்பு
கூர்ந்தவர் பாற்குடம் நாடிநிற்கும்
சண்டாளர் நல்லவர் என்றறியா—நெஞ்சம்
சார்ந்திடும் பிள்ளைஎன் தெய்வமடா

(இப்பாடல் 'சாகித்திய அகாடமி'யால் இந்திய மொழி
களில் மொழி பெயர்க்கப்பட்டுள்ளது.)



செற்றம் தவிரந்தேன்

அடஞ்செய்தாய் நீஎன் றடித்தேன் — பின்னர்
அழுகின்ற கண்கண்டு நெஞ்சந் துடித்தேன்
குடங்கையில் கன்னத்தைச் சேர்த்துத் — துயில்வாய்
குறுநெற்றி எழில்காட்டும் மேலாக வேர்த்து

கண்ணீர் வழிந்துலரும் கன்னம் — நெஞ்சைக்
கலக்குவதை யறியாய்நீ கண்ணயர்ந்த பின்னும்;
தண்ணீர் நிறைந்தகுளத் தோரம் — நின்று
தானிக் குதித்துவிளை யாடினையிந் நேரம்

துள்ளித் திரிந்துவிளை யாடி — கெட்ட
துட்டத் தனம்புரியும் சிறுவரொடு கூடிப்
பள்ளிக்குப் போகாமல் நின்றாய் — கண்ட
பலகாரப் பொருளைநீ வாங்கியே தின்றாய்

பாடம் படிக்கின்ற வேளை — விட்டாற்
பயனுண்டோ ஆசானுக் கென்சொல்வாய் நானே?
ஓடும் படிக்கான செல்வம் — அன்றும்
ஓதித் தெளிந்துணரும் நிலையான கல்வி

சட்டையை அழுக்காக்கி விட்டாய்—நோய்க்குச்
சாருமிடம் நீதந்து மேனிநலம் கெட்டாய்
பட்டம்விட் டாடுகிறபோது — செய்தாய்
பக்கத்து வீட்டுக் குழந்தையொடு வாது

சினந்தேன் நீ உண்ணுகிற போது - சோற்றைச்
சிதறியாய் வீடெங்கும் என்றறிந்த போது
மனம்போன போக்கிலுனை வைதேன்— பிள்ளை
மனநிலையை அறியாதிக் குற்றங்கள் செய்தேன்

குற்றம் பொறுப்பாய்என் கண்ணே— எனநான்
கூறுவதை அறியாய்நீ புரியாய்என் கண்ணே
செற்றம் தவிர்ந்தேன்என் கண்ணே — நாளை
செல்வமே உன்றோடு விளையாடு ஷேனே



வெண்ணிலவே கண்வளராய்!

—

கடைந்தெடுத்த பொற்சிலையே கண்காணும் தேவே
நடந்துவரும் வெண்ணிலவே நாண்மலரே கண்வளராய்

வீட்டுப் பெரியோர் விளைத்துவரும் எந்துயரை
ஓட்டப் பிறந்தவனே உத்தமனே கண்வளராய்

புலர்காலை வீசுகின்ற பூங்காற்றே நின்றண்
மலர்விழிகள் நீர்சிந்த மனம்பொறுக்க வல்லேனே

பசியால் அமுதாயோ பாலகனே கண்கள்
கசியாதே அன்போடு கலந்துபால் நான்தருவேன்

நிலத்தில் எழுஞ்சுடரே நித்திலமே என்கலியை
விலக்கப் பிறந்தவனே வீட்டிற் கணிகலமே

உழைப்பார் நிலையுணர்ந்தோ ஒண்டவந்தோர் இங்கே
களைப்பாறித் தீங்கிழைக்கும் கயமைக் குணங்கண்டோ

தமிழ்வளர ஏதும் தடங்கல் வருமென்றே
இமைமுட மனமின்றி இருக்கின்றாய் என்கண்ணே

மடங்கல் உரங்காட்டும் மாமல்லர் காத்திடுவார்
தடங்கல் வாராது தம்பிநீ கண்வளராய்

பழிப்புரைகள் வந்தணையப் பார்த்திருக்க மாட்டார்கள்
விழித்துவிட்டார் உன்னாட்டார் வீணாக அஞ்சாதே

பன் மொழிகள் சுற்றுணர்ந்த பண்புடையார் வாழ்வதனால்
புன்மையிங்கு நேரது பூஞ்சிட்டே கண்வளராய்

நம்நாட்டைச் சீரழிக்கும் நாலுலகைச் சாதிகளை
வெந்காட்டச் செய்த விறலோனே கண்வளராய்

ஆளும் மொழிஒன்றே அதவும் தமிழென்றே
நாளும் சொல்லுமன்றன் நாயகன்றன் மார்பகமும்

பாட்டன் தடந்தேர்ளும் பாய்ந்து வினையாடி
வேட்டைக் களமாக்கும் வீரனே கண்வளராய்

நாட்டைக் கெடுக்கும் நயவஞ்சப் போக்குக்குச்
சாட்டை அடிகொடுக்கச் சார்ந்தவனே கண்வளராய்

செஞ்சொற் சிலம்பிருக்கச் செம்மைக் குறளிருக்க
அஞ்சற் கிடமில்லை ஐயன்மார் தேடிவைத்த

சங்கத்துச் செல்வங்கள் சாந்துணையும் போதுமடா
வங்கத்துச் சென்றோடி வாணிகம் செய்வதுபோல்

பாரெல்லாம் சென்று பரப்பிடுவாய் நின்மொழியை
ஊரெல்லாம் ஓடி ஒலிஎழுப்ப வேண்டுமடா

ஆண்ட இனத்தாரை ஆட்சிக்குக் கொண்டு வர
வேண்டு மெனக்கருதும் விழைவுடனே நீவாழ்வாய்

அறம்நாட்ட வந்தவனே ஆணவம்சேர் மாற்றூர்க்கு
மறம்காட்ட வந்தவனே மாமணியே கண்வளராய்



பிள்ளைக் குறும்பு

எடுப்பு

சொன்னாலும் புரியாத பருவம் — என்றன்
துயரத்தைச் சற்றேனும் உணராத சிறுவன்

— சொன்னாலும்

முடிப்பு

காலேச் சுடர்தோன்றும் முன்னே — தூக்கம்
கலையாமல் கண்விழித் தழுவானென் கண்ணே
பாலேக் கொடுத்தான பின்னே — அந்தப்
பாலன் குறும்புக்கோர் அளவுண்டோ பெண்ணே

— சொன்னாலும்

வாயிலில் மாக்கோலம் போட்டுப் — பின்னர்
வந்தங்கு நோக்குவேன் அவன்கூச்சல் கேட்டுக்
கோயிலில் பிள்ளையார் போலே — அந்தக்
கோலப் பொடிக்குள்ளே மூழ்கித் தவிப்பான்

— சொன்னாலும்

சோருக்க விடுவானே பிள்ளை — அப்பப்ப
சொல்லமுடி யாதபடி தருவானே தொல்லை
கூருக்கி வைப்பானே யாவும் — சமையற்
கூடமவன் பயில்கின்ற போர்க்கூட மாகும்

— சொன்னாலும்

தண்ணீர்க் குடங்கனையும் பார்ப்பான் -- மூடும்
தட்டங்கள் விட்டெறிந்து தாளங்கள் சேர்ப்பான்
கண்ணீரைக் கொட்டி அவன் தீர்ப்பான் -- தட்டுக்
காலிலே பட்டுத் தெறித்தவுடன் ஆர்ப்பான்

— சொன்னாலும்

தாலாட்டித் தொட்டிலிலே போட்டால் -- மெல்லத்
தலை தூக்கிச் சிரிப்பானே என்பாட்டைக் கேட்டால்
வாலாட்டித் திரிகிற சேட்டை -- சொன்னாலும்
வயிறெரியுங் கேளடிநான் படுகின்ற பாட்டை

— சொன்னாலும்

என்றேனும் நூலொன் றெடுப்பேன் -- கண்டால்
என்னைப் பிடித்துத் துவைத்துக் கடிப்பான்
அன்றே அந் நூலுக்கும் ஆயுள் -- தீரும்
ஆனாலும் என்னைத்தான் அவர்நெஞ்சங் காயும்

— சொன்னாலும்

கதவைத் திறந்தாலே போதும் -- கண்டு
கடிதோடி முன்வாயில் தெருவிலே வீழும்
பதறி நான் ஓடிவரும் முன்னே -- அந்தப்
பவழச்செவ் வாய்நிறையும் பெருவாரி மண்ணே

— சொன்னாலும்

பஞ்சணையில் துயில்கொள்ளும் போது -- சின்ன
பாலகனின் பால்வழியும் கண்ணிமையின் மீது
கொஞ்சிவிளை யாடுமெழில் காண்பேன் -- செய்த
குறும்பெல்லாங் காணாத தாயுள்ளம் பூண்டேன்

— சொன்னாலும்



நிலையாய் இரு

எடுப்பு

கொள்கையில் நிலையாயிரு மனிதா — கொண்ட
கொள்கையில் நிலையாயிரு மனிதா — எந்தக்
கொடுமைகள் வந்தாலும் கலைபாதிரு மனிதா

—கொள்கை

தொடுப்பு

கொள்ளேநிதி பலவாக உனைநாடிக் குவிந்தாலும்
கொடுவறுமை மிகவாகித் துயராலே அவிந்தாலும்

—கொள்கை

முடிப்பு

சரியா இது தவறா என அறிவால்மிக நினைவாய்
தகுமேஇது எனஓர்நெறி விழைவாய் அதில் புதுவாய்
உரமேபெறு பயமேதொலை இறவாதவர் இலையே
ஒருசாண்வயி றுணவேபெற நிலைமாறுதல் புலையே

—கொள்கை



புண்படுமா?

மாணவச் செல்வங்களே — நும்பால்
மாசுகள் நேர்கையிலே
நாணிடப் பேசுடுவான் — உங்கள்
நன்மையை நாடிடுவான்

குற்றம் புரிந்துவிடின் — உங்கள்
கொள்கை திரிந்துவிடின்
சற்றும் தயங்கலிலான் — வன்சொல்
சாற்றிட முன்வருவான்

புண்படும் உங்கள் மனம் — என்று
பூட்டிய வாயினனாய்க்
கண்படை கொள்ளுவனேல் — ஆசான்
கல்வியைக் காப்பவனே?

நோயினைத் தீர்ப்பதற்கே — கற்ற
நூலின் மருத்துவன்பால்
போயுடல் காட்டிடுங்கால் — அப்பிணி
போக்குதற் கீவெதன்ன?

வெல்லமும் சர்க்கரையும் - தந்தால்
வேதனை தீர்ந்திடுமோ?
சொல்லவுங் கைக்குதம்மா - அந்தச்
சூரண மாத்திரைகள்!

கையினிற் சீழிருந்தால் - நல்ல
கத்தியி னுலறுப்பான்
மெய்யினில் புண்படுமே - என்றால்
மேனி நலம்பெறுமோ?

சாதிச் சழக்குகளும் * பொய்மைச்
சாத்திரக் குப்பைகளும்
மோதிப் பகைக்குணத்தால் - சண்டை
மூண்டு மலிந்ததுவே

மூட மதிச்செயலால் - மாந்தர்
மொய்ம்பு சிதைந்தனரே!
நாடு நலிந்ததுவே - மன்பதை
நாற்றம் மிகுந்ததுவே!

இச்சமு தாயமதை - மாற்றி
ஏற்றங் கொடுப்பதென்றால்
எச்செயல் ஏற்றதுவோ - நன்றே
எண்ணித் துணிந்திடுவீர்!

உற்ற புரட்சியினால் - அன்றி
ஓர்நலம் கூடிடுமோ?
மற்றவர் புண்படுவார் - என்றால்
மன்பதை சீர்பெறுமோ?



படமும் பாடமும்

எடுப்பு

பாடத்தை மறந்துவிட்டான் - தலைவன்
படத்தைமட்டும் எங்கும் திறந்துவைத்தான்

—பாடத்தை

தொடுப்பு

வேடத்தை நல்லதென் நேற்றுக் கொண்டான்
வெற்றெருலி எங்கணும் சாற்றிக் கொண்டான்

—பாடத்தை

முடிப்பு

சந்தையில் கூடுதல் போலவே கூடுவான்
சந்தடி யின்றியே போரெனில் ஓடுவான்
மந்தையில் கூடல்போல் மாந்தனும் கூடினால்
மாண்புகள் நாட்டினில் கிட்டுமோ தேடினால்?

—பாடத்தை

கூடையில் பூக்களைப் பார்ப்பது போதுமா?
கொண்டையில் வைத்தெழில் சேர்ப்பது பாவமா?
மேடையில் கொள்கையை வைப்பது போதுமா?
மேவிடும் வாழ்க்கையில் விட்டிடல் ஆகுமா?

—பாடத்தை



பாரதியின் குரல்

வீதிகள் எங்கணும் என்புகழே - பாடி
வெற்றி முழக்கிடும் மானிடரே
சாதிகள் இன்னும் தொலைத்தீரோ - பொய்மைச்
சாத்திரம் ஏதும் விடுத்தீரோ?

ஆடியும் பாடியும் கூத்தடிப்பீர் - என்றன்
ஆர்வமெ லாம்எங்கோ போட்டழித்தீர்
பாடிய என்னுடைப் பாக்களிலே - அந்தோ
பற்பல ஊனங்கள் ஆக்கிவிட்டீர்!

தன்னலம் ஒன்றையே மேம்படுத்த - என்பால்
சாகசக் காதலைக் காட்டுகிறீர்
என்னுளம் யாதென எண்ணுகிலீர் - உமக்
கேற்பவே என்னைச் சுழற்றுகிறீர்!

தெய்வங்கள் பற்பல வேண்டுகிறீர் - பகைத்
தீயை வளர்த்திங்கு மாளுகின்றீர்
உய்யும் வழிசொன்ன என்மொழியைப் - புதைத்
தோங்கிய மண்டபங் கட்டிவிட்டீர்!

கோவிலில் மாணவர் கல்விபெறப் - பள்ளிக்
கூடங்கள் ஆக்கிட முன்வருவோர்
ஆவலைக் கொண்டு விழுங்குதற்கே - சட்டம்
ஆக்கிட முன்னிருந் தார்ப்பரிப்பீர்!

தீண்டாமை என்றொரு சாக்கடையை - இன்னும்
தெய்வத்தின் முன்னரும் பாய்ச்சுகின்றீர்
வேண்டாமென் நெத்துணைப் பாடல்சொன்னேன் - எலாம்
வீணாக்கி என்பெயர் பாடுகின்றீர்!

ஐயையோ என்னுயிர்ப் பாடல்பல - இன்னும்
ஆரு மறியாமல் பூட்டிவைத்தீர்
வையைக் கரைதலில் ஓரறையில் - அவை
வாழ்விழந் திங்ஙனம் மாய்வதுவோ?

செந்தமிழ் இன்பம் சிறந்ததென்றேன் - சுவைத்
தேனினும் மேலதாச் செப்பிவைத்தேன்
நொந்திட என்னுளம் செய்துவிட்டீர் - என்றன்
நோக்கம் அனைத்தும்வீண் ஆக்கிவிட்டீர்!

ஒண்டவந் தார்விடுத் தோடியபின் - நாட்டில்
ஒப்பில் சமுதாயம் ஆக்கிடவே
கண்ட கனவெலாம் பாழ்படுத்தி - நெஞ்சம்
கண்ணுங் கலங்கிடச் செய்துவிட்டீர்!

இன்னுமித் தீநெறி நாடுவதை - நீக்கி
ஏற்றம்பெற் றோங்க உழைத்திடுவீர்
சொன்னதைச் செய்கையில் காட்டிடுவீர் - என்னைத்
தூயநல் லன்புடன் நாடிடுவீர்!



ஏழையைக் கண்டிலேன் !

கல்லைக் கணிய வைத்தான் - அங்கே
 கற்பனை தேக்கி வைத்தான்
 சொல்லத் துடிதுடித்தே - கவிதை
 துள்ளிக் குதித்ததடா !

உண்ணவும் நேர மிலான் - சற்றே
 ஓய்வும் ஒழிவு மிலான்
 எண்ண மெலாங் குவிய - நெஞ்சில்
 ஏக்கம் நிறைந்ததடா !

ஐந்து விர லிடையே - சிற்றுளி
 ஆடித் திரிந்ததடா !
 அந்த நடந் தனிலே - அவன் விழி
 ஆழ்ந்து பதிந்ததடா !

எண்ணமும் சிற்றுளியும் - பெற்ற
 ஏந்திழைப் பெண்ணொருத்தி
 வண்ண முகங் காட்டிச் - சிற்ப
 வாழ்வினைக் கொண்டு நின்றாள்

மங்கையைப் போற் றிடவே - பளிங்கு
மாளிகை கட்டி வைத்தார்
எங்கும் அவள் புகழே - கண்டேன்
எத்தனை விந்தையடா!

மங்கைக்கு வாழ்வளித்த - சிற்பி
மாய்ந்து மறைந்துவிட்டான்
எங்கெங்குத் தேடினுமே - அந்த
ஏழையைக் கண்டிலனே!

௩௪
௨௩

விடுதலை வேண்டும்

வேண்டும் விடு தலையே - எனக்கு
வேண்டும் விடுதலையே
யாண்டும் பறந் திடுவேன் - வானில்
யாவையும் கண்டிடுவேன்

வண்ணப் பசுங் கிளியைச் - சிறையில்
வாட்டி வதக்குவதோ
சின்னஞ் சிறியவரும் - என்றன்
சிந்தையைத் தேக்குவதோ

என்னினம் வாழ்ந்திடவும் - செந்தமிழ்
ஏற்றம் மிகுந்திடவும்
மன்னுயிர்த் தாயகமே - உலகில்
மாட்சிமை பெற்றிடவும்

பாடுவ தென் தொழிலாம் - இதற்குப்
பற்பல ஊறுகளோ !
நாடு மொழி இனமே - உயர
நாடுவ தோர்குறையோ ?

வீணரின் கூச் சலிஞால் - உரிமை
வேட்கை தணிந்திடுமோ ?
கேரணல் நரிக் குணத்தால் - பாயும்
கேரளரி அஞ்சிடுமோ ?

கட்டுக் கடங் கிடுமோ - புன்மைக்
காசுக் கடங்கிடுமோ
விட்டுக் கொடுத்திடுமோ - என்றன்
வீர சுதந்திரமே

யட்டம் பத விகளில் - வாழ்வில்
பற்றெனக் கில்லையடி
சிட்டுென நான் திரிவேன் - எனக்குத்
தீமைகள் இல்லையடி



என்ன உலகமடா?

தேமலர்ச் சோலைதனில் - ஒருநாள்
சென்று புகுந்திருந்தேன்
மாமரக் கூட்டமங்கே - பூத்து
மாமணம் வீசியதே

தென்றல் உலாவரலால் - இனிமை
தேடி வரவுங்கண்டேன்
ஒன்றிய நல்லமைதி - நெஞ்சில்
ஓங்கிட நின்றிருந்தேன்

எங்கிருந் தோஇனிய - குரலொன்
றென்னைக் கவர்ந்ததுவே
அங்கிருந் தேகினன்நான் - குரல்வரும்
அந்தத் திசைவழியே

கன்னங் கரியஉடல் - எழிலைக்
காட்டும் சிவந்தகண்கள்
மின்னும் அழகினையே - கண்டு
மெய்மறந் தங்குநின்றேன்

கன்னங் கருநிறந்தான் - என்னும்
காதலிற் சிக்கிவிட்டேன்
இன்னும்நீ பாடிடுவாய் - என்னை
இன்பத்தில் ஆழ்த்திடுவாய்

என்னலும் அவ்விசைதான் - மீண்டும்
எங்கும் நிறைந்ததுவே
கன்னலின் சாற்றினிமை - உவமை
காட்டுந் தரமில்லதே

யாழில் எழுமிசையோ - குழலோ
யாதெனக் கூறிடுயேன்?
பாமூல கைமறந்தேன் - அந்தப்
பைம்பொழில் இன்னிசையால்

அவ்விசை கேட்டொருவன் - 'அடடா!
அக்குயில் வாழ்க'வென்றான்
செவ்விய ஓர்கவண்கல் - மோதிடச்
சென்று பறந்ததுவே

'சென்று பறந்ததடா - அடவோ!
செத்து மடிந்திருந்தால்
மென்று புசிப்பதற்கே - அக்குயில்
மெத்தச் சுவைக்குமடா!'

என்னச் சலித்துரைத்தான் - கவண்கல்
எய்த சிறுகயவன்
என்ன உலகமடா! - நன்மை
எப்படி வாழுமடா!



சொல்லும் செயலும்

எடுப்பு

சாதி தொலைந்திடச் சொலுந்தோழா - உன்பால்
சாற்றிடு வேனொரு மொழிகேளாய்

—சாதி

தொடுப்பு

வீதியில் எங்கணும் பேசி முழக்கினை
வீட்டினுள் வந்ததும் பூசி வளர்த்தனை

—சாதி

முடிப்பு

பேருக்கும் புகழுக்கும் பேசத் துடித்தாய்
பேதங்கள் கண்டுள்ளம் கூசி நடித்தாய்
ஊருக்கு மாத்திரம் கூறி முடித்தாய்
உள்ளத்தில் இல்லத்தில் எங்கே விடுத்தாய்?

—சாதி

சாதியின் பேராலே வீதிகள் வைத்தாய்
சங்கங்கள் ஒவ்வொரு சாதிக்கும் வைத்தாய்
ஓதிடும் பள்ளியில் ஒட்டியே வைத்தாய்
உண்மையில் தேர்தலில் ஒங்கிட வைத்தாய்

—சாதி



இன்பத்தின் நிழல்

—

நல்லதோர் யாழினை பெற்றுவந்தேன் - அதை
நானெடுத் தேஇசை மீட்டிநின்றேன்
மெல்லிசை என்செவி பாய்கையிலே - அதில்
மேவிய ஓர்நரம் பற்றதடா!

செந்தமிழ்க் காவியம் செய்துவைத்தேன் - அதில்
சிந்தனை யாவையும் பெய்து வைத்தேன்
வந்தது வாழ்வென நம்பிநின்றேன் - அது
மண்ணிற் புதைந்து சிதைந்ததடா!

யச்சைப் பசுங்கிளி பாய்ந்துவந்தே - என்பால்
பாச முடன்மொழி பேசியதே
இச்சைஎலாம் அதில் வைத்திருந்தேன் - மனம்
ஏங்கிடப் பூனையும் கவ்வியதே!

கண்கவர் சிற்பமொன் றுக்கிவைத்தேன் - அதில்
கற்பனை யாவையும் தேக்கிவைத்தேன்
புண்பட என்மனம் ஆனதடா - அந்தப்
பொற்சிலை பாழ்பட்டுப் போனதடா!

புத்துலகம் ஒன்று நான்படைத்தேன்-அதில்
பொன்னிற மாளிகை கட்டிவைத்தேன்
பித்தனைப் போல்மனம் பேதுறவே-அதில்
பேரிடி ஒன்று விழுந்ததடா !

(கவிஞரின் ஐயாட்டைப் பருவத்து ஆண்மகன் இயற்கை
எய்தியபொழுது மனம் வெம்சிப் பாடியது-1959)



இரண்டும் உண்டு

இன்பம் ஒருகரை துன்பம் ஒருகரை
இரண்டும் கொண்ட ஆறடா-வாழ்வு
இரண்டும் கொண்ட ஆறடா
இரண்டு கரையும் இல்லை என்றால்
வறண்டு போகும் பாரடா-இதைத்
தெரிந்து நெஞ்சம் தேறடா !

வரவும் உண்டு செலவும் உண்டு
வாழ்க்கை என்ற ஏட்டிலே-நம்
வாழ்க்கை என்ற ஏட்டிலே
பிறப்பும் இறப்பும் பிணைந்து தோன்றும்
பெருமை யுண்டு நாட்டிலே-இதைப்
பேசுமே குறள் பரட்டிலே !

இரவும் பகலும் இரண்டும் ஒன்றாய்
இணைந்த தேஒரு நாளடா-ஒன்றாய்
இணைந்த தேஒரு நாளடா
இரண்டும் உலகில் மாறிமாறி
இயங்கும் உண்மை கேளடா-இதை
எண்ணி மண்ணில் வாழடா !

மகனைப் சிரிந்த துயர்தீரப் பாடியது



ஏழை ஏது?

எடுப்பு

ஏழை ஏது செல்வர் ஏது-நாம்
இந்த உலகில் பிறக்கும்போது

—ஏழை

தொடுப்பு

நானே மண்ணில் சாகும் போது
நாம் வகுத்த பேதம் ஏது

—ஏழை

முடிப்பு

இடையில் வந்த வேறு பாடே
இனியும் நின்றால் வளரும் கேடே
உடையும் உணவும் உடைமை யாவும்
உலக மாந்தர் பொதுமை யாகும்

—ஏழை

உயர்வும் தாழ்வும் பிறப்பில் ஏது
உலகில் அதனால் ன்ளையும் தீது
துயரம் நீங்க மனிதர் யாரும்
தோழரனால் இன்பம் சேரும்

—ஏழை



அன்பாய் இரு !

எடுப்பு

எத்தனைதரம் சொல்வேன்-மனமே
எல்லாரிடமும் அன்பாய்இரு என்று

—எத்தனை

தொடுப்பு

பித்தனைப் போல் கல்லாத பேயனைப்போல்-நீ
பேசித்திரியாதே நேசித்திருப்பாயென்று

—எத்தனை

முடிப்பு

வஞ்சனைகள் செய்யாதே வாழ்வினில் பொய்யாதே
வாயில்வந்த படியெல்லாம் வாதுகள் செய்யாதே
நஞ்சனைய தீமொழிகள் நவிலாதே பிறர்பொருளை
நாடாதே நடுநிலைமை கோடாதே என்றுநான்

—எத்தனை



வள்ளலார் வழி

எடுப்பு

வள்ளல் வழி நடப்பாய் - மனமே!
வரமும் முறை வகுத்த ராமலிங்க

—வள்ளல்

தொடுப்பு

உள்ளொன்றும் புறமொன்றும் உரையாடி விளையாடும்
உலகோரை நாடாதே! பகல்வேடம் போடாதே!

—வள்ளல்

முடிப்பு

சாதியினால் மதப் போதையினால் மறைச்
சாத்திரத்தால் மன ஆத்திரத்தால் இந்த
மேதினிமேல் பகை கொள்ளாதே இதைத்
தள்ளாதே எனநமக் கறிவுரை தந்திடும்

—வள்ளல்

பேராசைப் படவேண்டாம் பிறர்பொருளைத் தொடவேண்டாம்
பெருநெறியை விடவேண்டாம் பொய்யுரையால்
கெடவேண்டாம்
மாருத மனவுறுதி சோராதே நோய்தன்னால்
மாயாதே மதியிழந்து தேயாதே எனவுரைத்த

—வள்ளல்



நாடகம் ஆடுகிறான்

எடுப்பு

பூமியில் நாடகம் ஆடுகிறான் - மனிதன்
பொய்ம்மை வேடங்கள் போடுகிறான் - வேடம்
போடும் பாணியில் பாடுகிறான்

—பூமியில்

முடிப்பு

கல்வியில் வேடம் அரசியல் வேடம்
கடவுளைக் காணுந் துறையினில் வேடம்
நல்லவன் வல்லவன் போலே வேடம்
நட்பிலும் பேச்சிலும் அனைத்திலும் வேடம்

—பூமியில்

கால்களைப் பிடிப்பான் கைகளைப் பிடிப்பான்
காரியம் முடிந்தால் கழுத்தினைப் பிடிப்பான்
வாலையும் பிடிப்பான் வாழ்விலும் நடிப்பான்
வந்ததைச் சுருட்டி ஓட்டம் பிடிப்பான்

—பூமியில்

கண்களில் நீரும் கைகளில் கும்பிடும்
காட்டி நடிப்பான் உலகமும் நம்பிடும்
எண்ணும் நினைப்பினில் எத்தனை வஞ்சம்
இவனை நினைத்தால் நடுங்கிடும் நெஞ்சம்

—பூமியில்



தேடிய எழில்

எடுப்பு

எழில்வரமும் இடந்தேடினேன் - நான்
இரவோடு பகலாக அலைந்தோடினேன்

—எழில்

முடிப்பு

மயில்போல நடமாடும்
மடமாதர் காலிலே
மயலோடும் கயல்போலும்
மடவார்கண் வேலிலே

—எழில்

முகிலாலே முகமுடி
நிலவோடும் வானிலே
குகைசேரும் புலினைக்
குலம்வாழும் கானிலே

—எழில்

கருமேக வரைமீ
கனியாடு காலிலே
உருவாகி மணமே
ஒளிசேரும் புலினைக்

—எழில்

விரிதோகை மயிலாடி
வினையாடும் போதிலே
அரியேறு திரிரோடு
நடைபோடும் போதிலே

— எழில்

கவிபாடும் பணிசேரும்
கவிவாணர் நாவிலே
புவிவாழ உழுவார்தம்
புயமேவும் ஏரிலே

— எழில்

அருகேஎன் உடனாகி
அருள்வாமும் நெஞ்சிலே
உறவாடி எழில்வாழ்வ
துணராமல் எங்குமே

— எழில்



பாப்பா பாட்டு

அறிவை வளர்த்திடு பாப்பா - நாட்டை
ஆளப் பிறந்தது நீயன்றோ பாப்பா
அறிவைக் குறைத்திடும் தாள்கள் - வரங்கி
ஆதரித் தாலிங்குத் தீமையே பாப்பா

உண் /

அன்புடன் ஒற்றுமை வேண்டும் - சாதி
அகம்பாவத் தீமையை அகற்றிடல் வேண்டும்
உண்மை நெறிதனைப் போற்று - நெஞ்சு
உறுதி குறைந்திடாத் தன்மையை ஏற்று

முயற்சியில் நம்பிக்கை வேண்டும் - கெட்ட
மூடத் தனங்களைப் போக்கிடல் வேண்டும்
அயர்ச்சியே இல்லாது பாப்பா சொந்த
அருமைத் தமிழ்மொழி பயின்றிடு பாப்பா

ஒழுக்கமே உயர்வுக்கோர் ஏணி - அதைநீ
உணர்ந்து நடந்திட்டால் நாட்டுக்கோர் ஆணி
அழுக்கின்றி உடல்உள்ளம் கொண்டால் - துன்பம்
அணுகவே அணுகாது நின்னையே கண்டால்



ஆடு மயிலே!

எடுப்பு

ஆடுமயிலே நடம் ஆடுமயிலே
ஆடுங்கலைக் கழகு தேடுமயிலே

முடிப்பு

விண்ணகத்துக் கார்முகிலைக் கண்டு மகிழ்ந்தாய்
வீஞ்சுமெழில் தோகைதனை மெல்ல விரித்தாய்
கண்ணிமைக்க நேரமின்றிக் கண்டு மகிழ்ந்தேன்
கற்பனையைத் தூண்டிவீட்டாய் ஆடு மயிலே

பண்ணமைக்கும் டாவலர்கள் பாடும் பொருளாய்ப்
பயில்வல்ல ஒவியர்கள் தேடும் பொருளாய்
வண்ணவகைக் கண்படைத்த தோகைமயிலே
வட்டமிட்டு வட்டமிட்டே ஆடு மயிலே

கெண்டைவிழி மாதர்களுள் அண்டை வருவார்
கெஞ்சியுன்றன் சாயல்பெறச் சண்டை இடுவார்
கொண்டைமயில் வென்றோமென்று கொண்டு திரிவார்
கோதையர் செருக்கடக்கி ஆடு மயிலே

கண்டவர்கள் நெஞ்சருக ஆடி வருவாய்
கற்றவர்கள் மெச்சுதமிழ் பாடி மகிழ்வாய்
எண்டிசையும் எங்கள் புகழ்கூடி வரவே
எக்களிப்பு மிக்குவர ஆடு மயிலே

பாடும் இசைக்குருகி நெஞ்சு நெகிழ்ந்து
பாதமெடுத் தாடுகையில் வஞ்ச மனத்தார்
வேடர் பெருவலையை வீசி வருவார்
வீழாமல் கண்விழித்தே ஆடு மயிலே

நாட்டைக் கெடுக்கும்நரிக் கூட்டம் நிகர்வார்
நச்சுக் குணம்படைத்த நாகம் அனையார்
கேட்டுச் செயலனைத்தும் நீக்கி விடவே
கெக்கலித்துச் சுற்றிநடம் ஆடு மயிலே

௨௩
௨௩

காலேக் கதிரவன்

எடுப்பு

காலையில் தோன்றும் கதிரவனை - தாமரை
கண்டு மலர்ந்தது பொய்கையிலே

—காலே

தொடுப்பு

சோலைமலர்களை வண்டினம் நீவிடத்
தூங்கிய மந்திகள் கிளைகளில் தாவிட

—காலே

முடிப்பு

பள்ளிச் சிஞ்சர்கள் மனந்தெளி வடைந்து
பயின்றிடும் ஒலியெழக் கன்றுபால் அருந்திடத்
துள்ளித் திரிந்திட யாவரும் மகிழ்ந்திட
துணையொடு தூங்குவார் மனம்மிக வருந்திட

—காலே

எழில்மிகு கோலம் வகைவகை வனைந்திட
எங்கணும் மங்கல ஒலிகள் முழங்கிட
விழிமலர் அலர்ந்திடப் புத்துணர் வேங்கிட
வினைஞர்கள் உழவர்கள் தந்தொழில் செய்திட

—காலே



மாலை நேரம்

எடுப்பு

மாலை நேரந் தோன்றும் வானமே
மனமகிழ் பலவகை நிறமுடன்

—மாலை

தொடுப்பு

சோலையில் பறவைகள் கூட்டில் உறைந்திட
வேலையில் ஆதவன் மெல்லவே மறைந்திட

—மாலை

முடிப்பு

ஓதிய பிள்ளைகள் ஒன்றி விளையாட
வீதியில் ஆவினம் கன்றுள்ளி ஓட
மாதர்கள் நற்றமிழ் இன்னிசை பாடக்
காதலர்ப் பிரிந்த கன்னியர் வாட

—மாலை

உள்ளங் கவர்ந்திடும் உள்ளழில் கண்டேன்
கள்ளங் கவடற்ற அமைதியுங் கொண்டேன்
வெள்ளம்போல் உணர்வெழக் கவிதைகள் விண்டேன்
மெள்ள மெள்ள இன்ப உலகினிற் சென்றேன்

—மாலை



மாமியும் மருமகனும்!

எடுப்பு

மருமகளைப் படுத்துகிற துன்பம் - சொந்த
மாமிக்குத் தந்துவரும் தனியான இன்பம்

— மருமக

முடிப்பு

சட்டியை ஏன்போட் டுடைத்தாய் - வீட்டைச்
சரியாகக் கூட்டென்று சொன்னேன்மு றைத்தாய்
கொட்டியா இங்கே கிடக்கு? - அப்பன்
கொடுத்தானே சீரெல்லாம்? வாயைய டக்கு

கொண்டவனை வசமாக்கிக் கொண்டாய்! - நீதான்
குடும்பம் நடத்துகிற பாங்கையே கண்டால்
அண்டையிலே சிரிப்பார்கள் உன்னை - இவனை
அடக்காமல் விட்டாயே என்பார்கள் உன்னை

நீவந்து கால் வைத்த நாளாச் - செல்வம்
நீருகிப் போச்சுதே வாழ்வெல்லாம் பாழாய்!
நோய்வந்து வீழ்ந்தான் உன் ஆளன் - உன்னை
நொடிப்போதில் உயிர்கொண்டு போகானே காலன்!

கொள்ளுலும் ஆருது நெஞ்சம் - என்னைக்
கொஞ்சமும் மதிக்காமல் திரிகின்றாய் பஞ்சை
என்றென்று பலவாறு பேசி - முகத்தில்
இடிப்பாள் அடிப்பாள் மறைப்பாளே பூசி

குனிந்தாலும் நிமிர்ந்தாலும் குற்றம் - வாயில்
கொட்டாவி னீட்டாலும் குற்றமே குற்றம்
இனிதான ஒருவார்த்தை உண்டா? - ஐயோ
இப்படியா படவேண்டும் மருமகளாய் வந்தால்?



அத்தர் விற்போன்

எடுப்பு

அத்தர் விற்று வருவோனின் தொல்லை - அப்பப்பா
அவன் கையில் அகப்பட்டார் தப்பிடுவதில்லை -அத்தர்

முடிப்பு

பூசுவது நம்முடலில் ஒன்று - சின்ன
போத்தலில் அடைத்துக் கொடுப்பது மற்றொன்று
காசுவரும் படிஒன்றே நோக்கம் - குழைந்து
கனியமிகப் பேசிடுவான் கண்டபலன் ஏக்கம் -அத்தர்

தடவுவான் மற்றொன்றெடுத்தே - என்ன
தடுத்தாலும் தாளிற்சு ருட்டிக் கொடுத்தே
தடவுவான் நம்தலையைப் பார்த்து - வேறு
தப்பவழி இல்லையென நாமிருப்போம் வேர்த்து -அத்தர்

ஆர்வர் இப்பொருளைப் போலே - பூசும்
ஆடைமணக் கும்அடா ஐந்தாறு நாளே
பாரீசுச் சரக்கொன்றி ருக்கு - நல்ல
பம்பாய்ச் சரக்கிங்கி லாந்துச்ச ரக்கு

என்றுபல தேயத்தைச் சொல்வான் - நம்மை
எப்படியும் வாய்திறக்க ஒட்டாமல் வெல்வான்
ஒன்றேனும் உண்மையோ என்று - பார்த்தால்
உள்ளூர்ச் சரக்கென்று தெரியுமே நன்று -அத்தர்

வறுமைப் பிணி

எடுப்பு

வறுமை எனும் பிணி யே - கொடிதே
வறுமை எனும் பிணியே

—வறுமை

தொடுப்பு

சிறுமைகள் வந்திடச் சிந்தையும் நொந்திடத்
தீமைகள் தந்திடும் தீரமும் சிந்திடும்

—வறுமை

முடிப்பு

புல்லரைப் பெரிதாப் போற்றுவர் பொன்னால்
பொருளிலை என்றால் புகழிலை இந்நாள்
கல்லறைப் பிணமும் காசென்று சொன்னால்
கணத்தினில் பேசிடும் காரணம் என்னே ?

—வறுமை

கோடையில் காய்ந்த குளம்போல் வாழ்வு
குன்றிடும் அந்தோ கொடிதிந்தக் தாழ்வு
மூடிடும் வீட்டில் முந்துற ஓடி
முட்டவிடும் பணமே வாழ் உயிர்நாடி

—வறுமை



விளம்பர உலகம்

எடுப்பு

விளம்பர உலகமடா - புகழ்

விற்பனை நிலையமடா - இது

—விளம்பர

முடிப்பு

களம்பல கண்டவர் காணையர் எனினும்
கறிக்குத வாதவர் என்றுரை தூற்றும்
உளந்தனில் துணிவொரு சிந்திதுளி யில்லா
ஒருவனை உயர்பெரு வீரனென் நேத்தும்

ஸு/

—விளம்பர

கூரிய அறிவொடு நேரியர் எனினும்
கூளங்கள் போலவர் வாழ்வினைத் தேய்க்கும்
சீரிய மதிசெயல் இல்லவன் ஆகினும்
சீர்நலம் யாவையும் அவனிடஞ் சேர்க்கும்

—விளம்பர

நெஞ்சினில் தேங்கிய சிந்தனை தந்திடும்
நீள்புகழ்க் காவிய மாகினும் தாழ்த்தும்
பிஞ்சுளம் யாவையும் நஞ்சென மாற்றிடும்
பேதையர் தந்திடும் நூலினை வாழ்த்தும்

—விளம்பர

எத்துயர் ஆகினும் விட்டுயிர் போகினும்
ஏற்றிடும் கொள்கையர் வாழ்வினை வாட்டும்
மெத்தையில் சாய்ந்தவர் மேனிமி னுக்கியர்
மேடையில் வாழ்பவர்க் கின்பங்கள் ஊட்டும்

—விளம்பர

மல்லிகை யாகிய நன்மலர் தாமவை
மாபெரும் விளம்பரம் இல்லெனில் வீழும்
புல்லிய கள்ளியிற் பூத்தவை யாகினும்
பூமியில் விளம்பரம் உண்டெனில் வாழும்

—விளம்பர

மருள்படு சிந்தையர் மயங்கிய நெஞ்சினர்
மதியைம றந்தவர் இங்குளர் என்ருல்
இருள்பக லாகிடும் பகலிர வாகிடும்
எதனையும் நம்புவர் விளம்பரம் ஒன்ருல்

—விளம்பர



பல்கலைக் கழகம்

எடுப்பு

பல்கலைக் கழகம் பார் - அண்ணாமலைப்
பல்கலைக் கழகம் பார்

தொடுப்பு

கல்வியில் பெரியோர் கலைபல பயின்றோர்
கருத்துடன் வளர்த்திட விருப்புடன் உழைத்திடும்

— பல்கலை

முடிப்பு

இசையொடு வீணையும் இசைத்திடும் ஒருபால்
இலக்கிய ஆய்வுகள் நடத்திடும் ஒருபால்
வசையிலாச் சொல்லமர் முழங்கிடும் ஒருபால்
வாரிவாரிக் கல்வி வழங்கிடும் ஒருபால்

— பல்கலை

சிலைக்கோவில் மேவுமொரு தில்லைப் பதியருகில்
திருவேட் களவனத்தைச் சீராக்கி ஊராக்கிக்
கலைக்கோயில் தமிழ்மொழிக்கே காணுமொரு

வேட்கையினால்

கருணைமிகு வணிகர்குல மன்னனவன் எழுப்பியருள்

— பல்கலை



என்ன செய்து விட்டாய்?

எடுப்பு

எதனைச் செய்தே உயர்ந்துவிட்டாய் - நீதான்
எதனால் உலகிற் சிறந்துவிட்டாய்?

—எதனை

தொடுப்பு

இதயம் ஒன்றை மறந்துவிட்டாய் - கண்கள்
இருந்தும் ஒளியைத் துறந்துவிட்டாய்

—எதனை

முடிப்பு

சிரிக்கத் தெரிந்தும் மறைத்துவைத்தாய் - நீயே
சிந்தையில் அன்பைக் குறைத்துவைத்தாய்
திறக்குங் கதவை அடைத்துவைத்தாய் - நெஞ்சில்
தீமைகள் யாவும் படைத்துவைத்தாய்

—எதனை

எதனால் நீதான் செருக்கடைந்தாய்? - உள்ளம்
இல்லை அதனால் உருக்குலைந்தாய்
உதவும் நினைவை இழந்துவிட்டாய் - வீணில்
உடலால் சுமைபோல் வளர்ந்துவிட்டாய்

—எதனை

பள்ளியில் எல்லாம் படித்துவிட்டாய் - ஆனால்
படித்ததை அங்கே முடித்துவிட்டாய்
தெள்ளிய அறிவைக் கெடுத்துவிட்டாய் - அதனைத்
தீமைக் கெளவே கொடுத்துவிட்டாய்

--எதனை

பேச்சில் முழுதுஞ் சொல்லிவிட்டாய் - வீணில்
பெருமைகள் யாவும் அள்ளிவிட்டாய்
பூச்சும் வேடமும் போட்டுநின்றாய் - செயலில்
புன்மைகள் மட்டுமே காட்டுகின்றாய்

— எதனை

வானில் நடந்தே முடித்துவிட்டாய் - அங்கே
வண்ண நிலாவைப் பிடித்துவிட்டாய்
ஏனை வியப்பும் நடத்திவிட்டாய் - ஆனால்
ஏனோ குணத்தைக் கெடுத்துவிட்டாய்

— எதனை

அறிவின் எல்லை அறிந்துகொண்டாய் - இயற்கை
ஆற்றலை எல்லாந் தெரிந்துகொண்டாய்
உரிமை வாழ்வும் விரும்புகின்றாய் - மற்றோர்
உரிமையை மட்டுஞ் சுரண்டுகின்றாய்

— எதனை

ஓரா யிரமுறை ஆடுகின்றாய் - கடவுள்
ஒவ்வொன்றின் முனும் பாடுகின்றாய்
மாரு இன்பந் தேடுகின்றாய் - ஆனால்
மனிதனை மட்டும் சாடுகின்றாய்

— எதனை

மனிதனை மனிதன் விரும்பிவிட்டால் - நெஞ்சில்
மரணிட அன்பே அரும்பிவிட்டால்
தனிமனிதன்மனந் திருந்திவிட்டால் - உலகம்
சரிநிகர் சமமாய் உயருமடா

— எதனை



உள்ளமும் உதும்

உள்ளமும் புகழும் உதும் புகழும்
உண்மை உணர்ந்திட வேண்டுமடா
கள்ளம் எதுவென உள்ளம் எதுவெனக்
கண்டு தெளிந்திட வேண்டுமடா

நல்லவர் வருவார் அல்லவர் வருவார்
நன்மைகள் பெறலாம் எனத்தேடிச்
சொல்லிடும் புகழ்மொழி சொக்கிட வைத்திடும்
சோதனை செய்திட வேண்டுமடா

உண்மையும் உண்டாம் பொய்ம்மையும் உண்டாம்
உன்புகழ் பாடும் பாடலிலே
உண்மையும் பொய்ம்மையும் ஓர்ந்து தெளிந்திடும்
உள்ளம் உனக்கே வேண்டுமடா

நேற்றுனை வைதார் இன்றுனைப் புகழ்வார்
நிலைமையை எண்ணிப் பார்த்திடடா
காற்றுள போதே தூற்றிட வந்தார்
காரணம் இதுதான் கண்டிடடா

எட்டியின் கணிகள் இருவிழி கவரும்
எழிலினைக் கொண்டுள தறிந்திடடா
கட்டிய புனைமொழி கேட்டிடும் போது
காதுகள் குளிர்ந்திடும் தெரிந்திடடா

காட்டிய எழிலால் கணியது சுவைத்தால்
கண்களை மூடிடச் செய்திடும்
ஊட்டிய புனைமொழி உரைத்திடும் உதடுகள்
உனையே மறுநாள் வைத்திடும்

கூவிடுங் குயிலுங் காசும் ஒன்றெனக்
கொள்வது முறையோ சாற்றிடடா
நாவொடு மனமும் ஒன்றிய மாந்தர்
நல்லுரை கொண்டு போற்றிடடா

புகழ்ந்திடும் மொழியோ இகழ்ந்திடும் மொழியோ
பொதுப்பணி புரிவோன் ஒன்றெனவே
அகந்தனில் உடையான் புறந்தனில் உடையான்
அவனே தலைவன் மன்றினிலே



மீண்டும் வருமோ?

—

கண்பழு தாகினுங் காணலாம் - உலகைக்
காணுங் கருவியைப் பூணலாம்
பண்புகள் பாழ்பட நேருமேல் - என்ன
பக்குவஞ் செய்யினுந் தீருமோ?

உண்ணும் உணவுகள் மாறுமேல் - வேரூர்
உண்டி தனைக்கொண்டு தேறலாம்
எண்ணும் நினைவுகள் மாறுமேல் - பாரில்
எப்படி உயர்ந்திட லாகுமோ?

பள்ளம் படுகுழி வீழ்ந்தவன் - வந்து
பார்த்தவன் கைதர மீளலாம்
உள்ளம் படுகுழி வீழுமேல் - பின்னர்
ஒங்கிய வாழ்வினில் மீளுமோ?

நஞ்சினை உண்டொரு மாந்தனும் - உய்ந்து
நானில வாழ்வினை ஏந்தலாம்
நெஞ்சகம் வஞ்சனை உண்ணுமேல் - வாழ்வு
நேர்மையிற் சென்றிட ஒண்ணுமோ?

மந்தையில் மேய்ந்திடும் மாடுகள் - வந்து
மாடையில் வீட்டினைக் கூடலாம்
சிந்தை மேய்ந்திடப் போகுமேல் - வந்து
சேரிடம் எய்திடல் ஆகுமோ?

தேடும் பொருள்பழு தாகலாம் - பின்னர்த்
தேடிள் அதுநிறை வாகலாம்
கூடும் மனம்பழு தாகுமேல் - எந்தக்
கொம்பனும் மீண்டிடல் ஆகுமோ?

வானம் வறண்டிடும் போதிலும் - தோண்ட
வந்திடும் நீரினால் வாழலாம்
மானம் வறண்டிட நேருமேல் - எந்த
மாந்தனும் வாழ்ந்திட லாகுமோ?

செல்லும் வழிதடு மாறலாம் - மீண்டும்
செல்ல நினைத்தனர் சேரலாம்
நல்ல நடைதடு மாறுமேல் - இந்த
நானில மேபழி கூறுமே



கவியரசைப் பற்றி

பெரியகுளம் என்ற ஊரில் சுப்பராயலு சீதாட்சுலமி என்பார்க்கு 7-10-1920-இல் நன்மகனாகப் பிறந்த இவர் அவ்வூரிலேயே தொடக்கக் கல்வியைக் கற்றார். அப்பருவத்திலேயே கவிதை உணர்வை ஊட்டி ஊட்டி வளர்த்தார் இவர்தம் தாய் மாமனாகிய துரைசாமி என்பார். மேலைச்சிவபுரி கணேசர் செந்தமிழ்க் கல்லூரியில் பயின்று புலவர் பட்டம் பெற்ற இவர் சென்னையில் 1946 இல் முத்தியாலுப்பேட்டை உயர்நிலைப் பள்ளியில் ஈராண்டு தமிழாசிரியராகப் பணியாற்றியபின் காரைக்குடி மீ. சு. உயர்நிலைப் பள்ளியில் தலைமைத் தமிழாசிரியராகப் பணிபுரிந்து 1979இல் ஓய்வுபெற்றுள்ளார்.

1949இல் கலைச்செல்வி என்னும் நலத்தகையாரைத் தமிழ் நெறிக் காவலர் மயிலை சிவமுத்து அவர்கள் தலைமையில் கலப்பு மணம் செய்து கொண்டார். ஆறு குழந்தைகளுக்குத் தந்தையான இவர் இனிப் பெற்றெடுக்க விரும்புவது தலைசிறந்த நாடகக் காப்பியத்தையே என்கிறார். பாரதிதாசன் பரம்பரையில் முன்னணியில் நிற்கும் இவர்தம் கவிதைகள் 1966 இல் தமிழக அரசின் பரிசிலைப் பெற்றதோடு சாகித்திய அகாடமியால் இந்தியிலும் ஆங்கிலத்திலும் மொழி பெயர்க் கப்பட்டுள்ளன. இவர்தம் 'வீர காவியம்' 1973 இல் தமிழ் நாட்டரசின் பரிசிலைப் பெற்றுள்ளது.

இனிய இயல்பும், குழந்தை மனமும், உயரிய கொள்கையும், பிறழா உறுதியும் கொண்ட இவர்தம் கவிதைச் சிறப்பினைக் கண்டறிந்து, தவத்திரு குன்றக்குடி அடிகளார் பறம்புமலையில் நடந்த பாசி விழாவில் 'கவியரசு' எனப் பட்டம் வழங்கிக் சிறப்புச் செய்தார்.

மரபு பிறழ்ந்த கவிதைகளை அறவே வெறுக்கும் இவர், தமிழே தெய்வமென வணங்குவதோடு, தமக்கு மொழியறிவுடைய ஆசிரியர்களையும் தெய்வமென்றே போற்றுகின்றார்.



'கவியரசின்' படைப்புகள்.

—

வள்ளுவர் பதிப்பகம் வெளியிட்டவை.

பூங்கொடி

* வீர காவியம்

பிறவெளியீட்டாளர் வெளியிட்டவை

கவியரங்கில் முடியரசன்

அச்சில் இருப்பவை

† முடியரசன் கவிதைகள்

பாடுங்குயில்

வள்ளுவர் கோட்டம்

மேடை மலர்கள்

மனிதனைத் தேடுகிறேன்

குறிப்பு :- * 1973 இலும் † 1966 இலும்
தமிழ் நாட்டரசின் பரிசில் பெற்றவை.

சு.ப

எங்கள் வெளியீடுகள்

1. அண்ணல் சுப்பிரமணியனார் மணிமலர் கு 3-00
தமிழ்ப் பேரறிஞர்களின் கருத்துக்கருவூலங்கள்

டாக்டர் சி. இலக்குவனாரின் நூல்கள்

2. தொல்காப்பிய ஆராய்ச்சி கு 6-00

3. பழந்தமிழ் (அச்சில்)

4. திருக்குறள் (எளிய பொழிப்புரை) கு 5-00

கவியரசு முடியரசனாரின் நூல்கள்

5. பூங்கொடி (மொழிக்கொருகாப்பியம்) கு 6-50

6. வீரகாவியம் (வீரவரலாற்றுக் காவியம்) கு 6-50

7. காவியப்பாவை (இசைப் பாடல்கள்) கு 5-50

8. சிந்து வெளிதரும் ஒளி

ஆசிரியர் : க. த. திருநாவுக்கரசு

M. A. (தமிழ்) M. A. (வரலாறு) M. Litt. கு 2-50

9. வாழ்வுநெறி

(அண்ணல் சுப்பிரமணியனாரின்

கருத்துரைகள்) கு 1-50

வள்ளாளுவர் பதிப்பகம்

புதுக்கோட்டை 622 001

